

መጋቢት 4ያ ሰባት

ስቅለት

የዕለቱ የትምህርት ርእስ

አንዱ ስለ ሁሉ ሞተ

(2ኛ ቆሮ.5+14)

ከጌታችንና ከአምላካችን ከመድኃኒታችን ከኢየሱስ ክርስቶስ በፊት መስቀል የወንበዴ መቅጫ መሣሪያ ነበር። ሰውን በመስቀል ላይ መቅጣት የተጀመረውም በፋርስ ነው። ፋርስ የዛሬዋ ኢራን ናት። የፋርስ ሰዎች “አርሙዝድ” የተባለ “የመሬት አምላክ” ያመልኩ ነበር። ከዚህም የተነሣ “ወንጀለኛው ቅጣቱን በመሬት ላይ የተቀበለ እንደሆነ አምላካችን ይረክሳል!” ብለው ስለሚያምኑ ወንጀለኛውን ከመሬት ከፍ አድርገው በመስቀል ላይ ይቀጡት ነበር። ይህም ቅጣት ቀስ በቀስ በሮማ ግዛት ሁሉ የተሰመደ ሕግ ሆነ። ከዚህም ሌላ በአራቱ ሥርዓት ቅጣታቸውን በመስቀል ላይ የሚቀበሉ ሰዎች ርጉማንና ውጉዛን ነበሩ። ይህንንም እግዚአብሔር ለሙሴ “ማንም ሰው ለሞት የሚያበቃውን ኃጢአት ቢሠራ እንዲሞትም ቢፈረድበት፣ በእንጨትም ላይ ብትሰቅለው፣ በእንጨት ላይ የተሰቀለ በእግዚአብሔር ዘንድ የተረገመ ነውና ፊላው በእንጨት ላይ አይደርስ!” ሲል ነግሮታል። (ዘጸ.21÷22)።

ትምህርት

“በመስቀል ላይ ተሰቅሎ የሚሞት የተረገመ ከሆነ፣ ለምን ጌታችን በመስቀል ተሰቅሎ ሞተ?”

- ቅጣታችንን ተቀብሎ ሞተ፡- የሁላችንንም በደል በራሱ ላይ አኖረ። (ኢሳ.53+6)
- የእኛን ሞት ሞተ፡- በእንደ ሰው ምክንያት ሞት ወደዓለም ገባ ተብሎ እንደተጻፈው (ሮሜ 5+15)
- ፈውስ እናገኝ ዘንድ ሞተ፡- በእርሱ ቁስል እኛ ተፈውስን። (ኢሳ.53+5)
- ገነትን እንወርስ ዘንድ መርገማችንን ወስዶ ሞተ፡- በእንጨት የተሰቀለ የተረገመ ነው። ተብሎ እንደተጻፈው (ዘጸ.21÷23)
- ሙታንን ያነሣ ዘንድ ሞተ
- የዲያብሎስን ምክር ያፈርስ ዘንድ ሞተ።

አንዱ ስለ ሁላችን ሞቶ ምን አገኘን?

ሕይወትን አግኝተናል!

በኃጢአት ምክንያት ሞት ገዝቶን ሞት ነግሦብን እንኖር ነበር። ኃጢአት በዘር እየተላለፈም ሁላችንም በአዳም ኃጢአት ምክንያት እንሞት ነበር። በመሆኑም ሞት ከአዳም እስከ ሙሴ ድረስ በሰው ልጆች ሁሉ ላይ ነግሶ (ሮሜ.5+12)። ከክርስቶስ ሞት በኋላ ግን በክርስቶስ ሞት ስለተሻረ አጥተነው የነበረውን ሕይወት አግኝተናል። “ሁሉ በአዳም እንደሚሞቱ ሁሉ በክርስቶስ ደግሞ ሕያዋን ይሆናሉና!” (1ኛ ቆሮ. 15+22)። በተጨማሪም “እኛ ሁላችን ደግሞ፣ በሥጋ ምኞት እንኖር ነበር! እንደሌሎቹም ደግሞ ከፍጥረታችን የቁጣ ልጆች ነበርን። ነገር ግን እግዚአብሔር በምሕረቱ ባለጠጋ ስለሆነ፣ ከወደደን ከትልቅ ፍቅሩ የተነሣ በበደላችን ሙታን እንኳ በሆንን ጊዜ ሕይወትን ሰጠን (ኤፌ.2+3-5)።

ጋጢአት ወደ ዓለም ገብቶ ሞትን የመጣበን በመብል ምክንያት ነው። (ዘፍ.3÷1-24)።

• ሰላምን አግኝተናል፤

ጌታችን መድኃኒታችን ኢየሱስ ክርስቶስ፡ “ሰላምን እተውላችኋለሁ፤ ሰላሜን እሰጣችኋለሁ፤ እኔ የምሰጣችሁ ዓለም እንደሚሰጥ አይደለም፤” ብሎ እንደተናገረ ፍጹም የሆነውን ሰላም የሰጠን በመስቀል ላይ ነው።

• አዲስ ሰው ሆነናል፤

በጋጢአት አርጅቶ የነበረው ሰውነታችን አዲስ የሆነው በመስቀል ላይ በተፈጸመው ቤዛነት ነው። “ከእንግዲህስ ወዲያ ለጋጢአት እንዳንገዛ የጋጢአት ሥጋ ይሻር ዘንድ አሮጌው ሰዎችን /ሰውነታችን/ ከእርሱ ጋር እንደተሰቀለ እናውቃለን።” (ሮሜ.6÷6)

• ከራሱ ጋር አስታርቆናል፤

በጋጢአት ምክንያት ከእግዚአብሔር ጋር ተጣልተን እንኖር ነበር። ይሁን እንጂ እኛ በበደልን እርሱ ክቶ በቤዛነቱ መልሶ ታርቆናል። “ጠላቶቼ ሳለን ከእግዚአብሔር ጋር በልጁ ሞት ከታረቅን፤ ይልቁንም ከታረቅን በኋላ በሕይወቱ አንድናለን፤ ይህም ብቻ አይደለም፤ ነገር ግን አሁን መታረቁን ባገኘንበት በጌታችን በኢየሱስ ክርስቶስ በኩል በእግዚአብሔር ደግሞ እንመካለን፤” (ሮሜ.5÷10)።

**መልእክት**

አንዱ ስለ ሁላችን ሞተ፤ የእኛን ቅጣት ወሰደ፤ እኛ በእርሱ ሞት ወደ ቀደመ ክብራችን እንመለስ ዘንድ ሞተ። መርገማችንንም ወሰደ። የኢየሱስ ክርስቶስን ስቅለት ስናስብ የተጣላን መታረቅ አለብን። የኢየሱስ ክርስቶስ

ሞት የሰው ልጆች የጥል ግድግዳ ፈርሶ ፍቅር የተመሰረተበት ዕለት ነውና። ይህን ውለታ እንዳንረሳ።

**የቅዳሴ ምንባብ**

ዕብ 3፤15

ራእ 12፤2

የሐዋ 10፤30

ምስባክ፡- እግዚአብሔርሰ ንጉሥ ውለቱ እምቅድመ ዓለም

ወገብረ መድኃኒተ በማዕከለ ምድር

አንተ አጽናዕካ ለባሕር በኃይልክ

ወንጌል ማቴ 7፤1

ቅዳሴ /ዘዮሐንስ አፈወርቅ/

**ትንሣኤ**

**የዕለቱ የትምህርት ርእስ**

**“እንደተናገረ ተነሥቷል”**

(ማቴ.28÷6)

እነሆም የጌታ መልእክ ከሰማይ ወረደ፤ ታላቅ የምድር መናወጥ ሆነ፤ እናንተስ አትፍሩ የተሰቀለውን ኢየሱስን እንድትሹ አውቃለሁና። እንደተናገረው ተነስቷልና...በዚህ የለም...ኑና እዩ አላቸው። ስለ አምላካችን መድኃኒታችን ኢየሱስ ክርስቶስ ትንሣኤ አራቱ ወንጌላውያን በመጽሐፋቸው ስለ ትንሣኤው ምስክርነት በመስጠት አረጋግጠው ጽፈዋል።

## ትምህርት

የኢየሱስ ክርስቶስ ከሞት የመነሣቱ ማረጋገጫው ምንድነው?

- ከሞት በተነሣበት ቀን አምላካችን ኢየሱስ ክርስቶስ በግልጽ ታይቷል።
- ለማርያም መግደላዊት (ዮሐ.20÷11)
- ለሌሎች ሴቶች (ማቴ.28÷9)
- ለሁለቱ የኤማሁስ መንገደኞች (ሉቃ.24÷13)

የኢየሱስ ክርስቶስ ከሞት መነሣቱ ለእኛ ለክርስቲያኖች ያለው ጥቅም ምንድነው?

- ከሞት የመነሣታችን ማረጋገጫ ነው።

ኢየሱስ ክርስቶስ እንደሞተና እንደተነሣ ካመንን እንዲሁም በኢየሱስ ያንቀላፉቱን እግዚአብሔር ከራሱ ጋር ያወጣቸዋልና (ያስነሣቸዋል) (1ኛተሰ.4÷13)። አሁን ግን ክርስቶስ ላንቀላፉት በኩራት ሆኖ ከሙታን ተነሥቷል። ሞት በሰው በኩል ስለመጣ ትንሣኤውም በሰው በኩል ሆኗል። (1ኛ ቆሮ.15÷21) ሞት ድል በመነሳት ተዋጠ (1ኛ ቆሮ 15÷54)።

- የኢየሱስ ትንሣኤ የሰብክታችን ማረጋገጫ ነው። ትንሣኤ ሙታን ከሌለ ክርስቶስ ከአልተነሣ፣ ሰብክታችን ከንቱ ነው። (1ኛ ቆሮ.15÷12)፤
- ትንሣኤው የእምነታችን ማረጋገጫ ነው። ክርስቶስ ካልተነሣ እምነታችን ከንቱ ነው። (1ቆሮ.15÷17)

## መልእክት

የኢየሱስ ክርስቶስን ትንሣኤ ስናከብር ምን ማድረግ አለብን?

- ወደ ቅድስት ቤተክርስቲያን በመምጣት፤ በማስቀደስ ያልቆረብን ንስሐ ገብተን ቅዱስ ሥጋውንና ክቡር ደሙን መቀበል ይገባናል። ፋሲካችን ክርስቶስ ታርፏልና (1ኛ ቆሮ.5÷8) እርጌው ማንነታችንን አስወግደን ወደ እርሱ ልንቀርብ ይገባል።
- የተራቡትን፣ የተቸገሩትን፣ የቀን ፀሐይ፣ የሌሊት ብርድ የሚፈራረቅባቸውን በመገብኘትና ያለንን በማካፈል ማክበር ይገባል።
- በእስር ቤት የታሰሩትን መገብኘት፤ «ከእነርሱ ጋር እንደታሰረ ሆናችሁ እስረኞችን አስቡ» (ዕብ. 13÷3)

## የቅዳሴ ምንባብ

2ኛ ቆሮ 15÷1-20

1ኛ ዴጥ 1÷1-13

ዮሐዋ 2÷22-27

ምስጢክ :- ዛቲ ዕለት እንተ ገብረ እግዚአብሔር

ንትፈሣሕ ወንተሐሰይ ባቲ

ኦ እግዚአ አድገንሶ

ወገጌል ዮሐ 20÷1-17

ቅዳሴ (አምቅድመ ዓለም)

እስከ ባለ 50 የሚቆይ የክርስቲያኖች ሰላምታ፤

ክርስቶስ ተንሥኦ እሙታን - ክርስቶስ ከሙታን ተነሣ፤

ፍጋይራ ኃይል ወስልጣን - በታላቅ ኃይልና ስልጣን፤

ዐሠሮ ለሰይጣን፤- ሰይጣንን እሰረው፤

አግእዞ ለአዳም - አዳምን ነጻ አወጣው፤

ሰላም - ሰላም፤

እምእይዜስ - ከዛሬ ጀምሮ፤

ኮነ ፍስታ ወሰላም። - ደስታና ሰላም ሆነ።

**ሚያዚያ ሃያ ሦስት**

**ዕረፍቱ ለቅዱስ ጊዮርጊስ**

**የዕለቱ የትምህርት ርእስ**

**እስከ ሞት ድረስ የታመንክ ሁን**

(ራእ.2+10)

ጊዮርጊስ ማለት ኮከብ ብሩህ ሐረግ ወይን ፀሐይ ማለት ነው ሀገሩ ልዳ አባቱ አንስጣስዩስ እናቱ ቴምብስታ ይባላሉ አባቱ በልጅነቱ አረፈ። ቅዱስ ጊዮርጊስ በልጅነቱ ፈረስ መጋለብ ጦር መወርወር ተለማመደ። ቅዱስ ጊዮርጊስ እግዚአብሔርን እያመለከ በመልካም አስተዳደግ አደገ ንጉሡ ዱድያኖስ ጣዖት አስቀርጾ ያመልክና ሕዝቡንም ያስመልክ ነበር። ቅዱስ ጊዮርጊስም ይህንን አይቶ አዘነ በጌታችን በአምላካችን ታመነ። ንጉሡ ግን እርሱ የሚያመልከውን ጣዖት እንዲያመልክ አባበለው። በብዙ ጥቅም ለመያዝ ጥረት አደረገ ቅዱስ ጊዮርጊስ ግን አልተቀበለውም ከምድራዊ ስልጣን ይልቅ የእግዚአብሔር ታማኝ አገልጋይ መሆኑን መረጠ።

ንጉሡ ዱድያኖስ ስላልተቀበለው በብዙ ሥቃይ አሰቃየው ቅዱስ ጊዮርጊስ ግን እስከ ሞት የታመነ ስለሆነ ጌታችን ያጸናውና ያበረታታው ነበር። የክብርን አክሊል እንደሚያቀዳጀው አምላካችን ቃል ገብቶለታል። ቅዱስ

ጊዮርጊስ የንጉሡን ቃል ስላልተቀበለ ብዙ መከራ ስቃይ እንግልት ደረሰበት ለዚህ ሁሉ ግን ቅዱስ ጊዮርጊስ ከእምነቱ ምግም ሳይቀንስ መርዝ ቢያጠጡት ፈቱ ያበራ ነበር በእሳት ቢያቀጥሉት እግዚአብሔር ያስነሣው ነበር በእርሱ የእምነት ጥንካሬ ብዙ ሰዎች በኢየሱስ ክርስቶስ አምነዋል። ሰማዕቱም እስከ መጨረሻ እስከ ሞት ታምኖ ሰባት አክሊል ተቀብሏል።

ትምህርት

• እስከ ሞት ድረስ መታመን (ራእ.2+10)

• እስከ መጨረሻ ድረስ በእምነት መጽናት

«የመጀመሪያ እምነታችን እስከ መጨረሻው አጽንተን ብንጠብቅ የክርስቶስ ተካፋዮች ሆነናል» (ዕብ.3+14)

**መልእክት**

ሰማዕቱ ቅዱስ ጊዮርጊስ እስከ ሞት ድረስ በእምነት በመጽናት ለነገሥታቱ ሳይንበረከክ ለአምልኮ ጣዖት ሳይገዛ በዚህ ዕለት በሰማዕትነት አርፏል። የሰማዕቱ ሕይወት ብዙ ነገርን ያስተምረናል። ስለ ስሙ ተሰድደን፤ ተንከራትተን፤ ብዙ ዋጋ ከፍለን ይሆን? እውነተኛ ክርስትና የሚባለው እግዚአብሔርን በመውደድ በቀንና በሌሊት በደስታና በኃዘን በክብርና በወርደት ዘወትር አምላካችንን የትኩረት ማዕከል ማድረግ ነው። የማንቸለውን ሊያስችለን የማንሆነውን ሊያደርግልን ነውና የእምነት እጃቸንን ዘርግተን ከባለጠጋው ከእግዚአብሔር እጅ የተሰጠንን ጸጋ እንያዝ፤ የቆምንበት የማይናወጥ ነውና። የሰማዕቱ አማላጅነት አይለየን። አሜን።

**የቅዱስ ምንግብ**

2ቆሮ 1÷1

1ኤ 1÷6

የሐዋ 14:1

ምስጢክ:- ወይርአዩ አሕዛብ በቅድመ አዕይንቲነት

በቀለ ደምሙ ለአግብርቲክ ዘተክሶው

ይባዕ ቅድሚክ ገዢሙ ለሙቁሐን

ወንጌል ማቴ 10:16-34

ቅዱስ /ዘወልደ ነገድንድ/

**ግንቦት አንድ**

**ልደታ ለእግዝተነ ቅድስት ድንግል ማርያም**

የዕለቱ የትምህርቱ ርእስ

ከሊባናስ የሚፈስ ወንዝ ነሽ። (መጋ4+15)

ትውልድ ሁሉ ብፅዕነት በማለት የምንጠራትና የምናመሰግናት እመቤታችን ቅድስት ድንግል ማርያም በፈቃድ አምላክ ከአባቷ ከኢያቄምና ከእናቷ ከሐና ነሐሴ 7 ቀን ተጸንላ ግንቦት 1 ቀን ተወለደች ። እናታችን ቅድስት ድንግል ማርያም ከመወለዷ በፊት በእናቷ ማጎፀን ውስጥ ብዙ ተአምር ሰርታለች ቅድስት ሐና በርሴባ የምትባል አንድ ዓይና አክስት ነበረችት ልትጠይቃት መጥታ እግዚአብሔር በቸርነቱ ጎበኘሽ እያለች ሐናን በዓለሰችበት እጇ የጠፋ ዓይኗን ብታሸው በርቶላታል ። ሁለተኛ ደግሞ የሐና የአጎቷ ልጅ ሳምናስ የሚባል ሞቶ ሐና የአልጋውን ሽንኩር ይዛ ስታለቅስ ጥላዋ ቢያርፍበት ሞቶ የነበረው ተነስቶ ሰላም ለኪ እምሔውቱ ለዘገብረ ሰማየ ወምድረ ። ሰማይና ምድርን የፈጠረ የአምላክ አያቱ ሐና ሰላም ለአንቺ ይሁን ብሎ መሰከረ ተመልሶ አረፏል ይህንን ድንቅ ነገር

የዩ አይሁድ በምቀኝነት ተነሥተውባቸዋል። ቀድሞ ከነዚህ ወንን የሆኑ ላዊትና ሰሎሞን አርባ አርባ ዘመን ገዙን አሁን ከነዚህ የሚወለደው ሊገዛን ነው በማለት በጣላትነት ተነሱባቸው ቅዱስ ገብርኤል ኢያቄምን ሐቅለ ሊባናስ ይዘሁት ሔድ አለው ኢያቄምም ሐናን ይዟት ሔደ የመውለጃዋ ጊዜዋ ደርሶ ነበርና ነቢያት ትንቢት የተናገሩላት ትውልድ ሁሉ ብፅዕነት የምንላት አያቶቿ ቴክታ በጥሪቃ በጨረቃ አምሳል ኢያቄምና ሐና በርግብ አምሳል ያዩለት እመቤታችን ቅድስት ድንግል ማርያም ከሊባናስ ተራራ በዚህ ዕለት ተወልዳለች ። ( መጋ 4 18)

ትምህርት

- አያቶቿ በፀሐይ በጨረቃ እየመሰሉ ያዩት ትንቢት የተፈጸመበት
- የድንገታችን ምክንያት የተወለደችበት
- ሐናና ኢያቄም ልባቸው ያረፈበት ዕለት
- ትውልድ ሁሉ እናት ያገኘበት ዕለት ነው።

**መልእክት**

በዛሬው ዕለት እናታችን ቅድስት ድንግል ማርያም የሰው ልጆች ሁሉ እናት ተወልዳልናለች ትውልድ ሁሉ ብፅዕነት ክብሪት ልዕልት እያልን እናመሰግናታለን። የእመቤታችን ቅድስት ድንግል ማርያም ምስጋናዋን በእፋችን ፍቅሯን በልባችን ይላልብን አሜን ።

የቅዱስ ምንግብ

ገላ 4÷1

1ኤ 1÷8

የሐዋ 7÷44

ምስጢክ:- መሠረታቲሃ ውስተ አድባር ቅዱሳን

ያበድርን እግዚአብሔር ለአናቅጸ ጽዮን

እምኩሉ ተዐይኒሁ ለያዕቆብ። (መዝ 86÷1)

ወንጌል ሉቃ 1÷39-57

ቅዱስ (በእግዝትነ)

## ዕርገት

የዕለቱ የትምህርት ርእስ

"እያዩት ወደሰማይ ዐረገ"

(ሉቃ 24÷50 የሐዋ 1÷9)

ጌታችን አምላካችን መድኃኒታችን ኢየሱስ ክርስቶስ ሞትን በሞቱ ድል ነሥቶ የትንሣኤያችን በኩር የሆነው ጌታ መጽሐፈ ኪዳንን እያስተማረ ቆይቶ በአርባኛው ቀን እያዩት ወደ ሰማይ ዐረገ።

ዐርገ እግዚአብሔር በይባቤ

ወእግዚእነ በቃለቀርን

ዘምሩ ለአምላክነ ዘምሩ

እግዚአብሔር በመለከት ድምጽ ዐረገ፤ ዘምሩ ለአምላካችን ዘምሩ፤

ለንጉሣችን ዘምሩ (መዝ 46÷5)

## ትምህርት

- ምስክሮቹ መሆን። (ሉቃ 24÷48) ደቀመዛሙርቱ ያዩትንና የሰው ሞትን አሸንፎ የተነሣውን ጌታ ለዓለም ሁሉ ምስክሮች ሆነ በሕይወት ዘመናቸው ሁሉ የዓለውያንን ነገሥታት፣ የቄሳሮችን ማስፈራሪያ አንዳችም ሳይፈሩ ከምድር ዳርቻ እስከምድር ዳርቻ ሁሉን እያጡና መከራ እየተቀበሉ፣ እየታሰሩና እየተገረፉ ምስክሮች ሆነዋል።

ኢየሱስ ክርስቶስ ከዚህ በኋላ ስሙን አትጥሩና በስሙም አታስተምሩ እያሏቸው በሸንጉ ፊት ሊያቆሟቸው፣ ሊገርፏቸው ደስ እያላቸው ከሸንጉ ፊት ይወጡ ነበር። (የሐዋ 5÷40)። ስለ ስሙ ምስክር መሆን መነቀፍና መታሰር፣ መደብደብ እንዴት ደስ ይላል። እኛም እንደ ደቀመዛሙርቱ ማንንም ሳንፈራ አፋችንን ሞልተን ስለ ስሙ እየመሰከርን ሁሉን ብናጣም ሞታችንን በሞቱ ድል የነሣልንን የሚቃወመንን ጠላታችንን በመስቀል ላይ ተሰቅሎ ያስወገደልን፣ ዕረፍትና ሰላም የሰጠንን፣ ጨለማውን ገፎ ብርሐንን ያገኛፀፈንን፣ ያለፈውን ታሪካችንን በነበር ላስቀረልን ምስክሮች እንሁን።

- አጽናችን ማወቅና ከእርሱ እርዳታ መጠየቅ

(የሐ.15÷26)፡-

- አሕዛብና በዓለውያን ነገሥታት ፊት ሲቆሙ እውነትን እንዲናገሩ የሚያጽናና ኃይል፤

- ከተዘጋ ቤት ወደ ሠገነት እንዲቆሙ የሚያደርግ ኃይል፤

- ልብ ሙሉ ሆነው ከጥርጥር ወደ ፍጹም እምነት፣ ከፍርሃት ወደ ድፍረት እንዲሸጋገሩ የሚያበረታታ አጽናኝ ኃይል እልክላችኋለሁ።

ይህ ኃይል በዘመናችን በጣም ስለሚያስፈልገን በፍፁም መዘንጋት የለብንም። እውነትን ለመናገርና ለመመስከር፣ የማያስፈልገን ኃይል ነውና።

- ባስልኤልንና ኤልያብን በጥበብ መንፈስ የሞላህ (ዘፀ36÷2)

- ለምሶንን በጸርዓና በኤሽታኤል ያነቃቃህ (መሳ 14÷18)

እኛም ሰማያዊ ኃይል ለማግኘት የት እንቆይ?

- በኢየሩሳሌም ቤተክስቲያን መቆየት

- በአንድ ልብ ሆነን በቤታችን፤ በአገልግሎታችን፤ በዘር፤ በጉሣ ሳንከፋፈል ይኸ እንዲህ ነው፤ ያ ደግሞ እንዲህ ነው ሳንል ከኢየሩሳሌም ቤተክርስቲያን የወጣንም እንመለስ፤

- ሰዎች ባይመቹንና፤ ክፉዎች ልባችንን ቢያቆስሉንም፤ ሰዎች እንጂ ያልተመቹን ክርስቶስና ቤተክርስቲያን ሁልጊዜ ይመቹናል። ስለዚህም ከኢየሩሳሌም ቤተክርስቲያን አንወጣ።

### መልእክት

አምላካችን የማዳን ሥራውን ካጠናቀቀ በኋላ ለተከታዮቹ ደቀመዛሙርት ምስክሮቹ ናችሁ። አጽናችን እልክላችኋለሁ። “አንትሙስ ንበሩ ሀገረ ኢየሩሳሌም እስከ ትሰብሉ ሃይለ እማርያም። ኃይልን እስክትለብሉ ድረስ በኢየሩሳሌም ከተማ ቆዩ” ብሎ አዘዛቸው።

በመጨረሻም ወደሰማይ ሲያርግ እጆችንም አንስቶ ባረካቸው። (ሉቃ 24÷51)

በብሉይ ኪዳን ተጽፎ እንደምናገኘው፡- አባታችን አብርሃምን ባርኮ ያበዛ(ዘፍ12÷1)፤ ያዕቆብን በያቦቅ ወንዝ ሲባረክ ያደረ (ዘፍ35÷9)፤ ያቤጽን ባርኮ ሀገሩን ያሰፋ(1ኛ ዜና 4÷9)፤ አምስቱን እንጀራ፤ ሁለቱን ዓሣ አብዝቶ የባረከ ጌታ ዛሬም በኑሯችን አብዝቶ የሚባርክን፤ ያጣነውን ደስታ የሚመልስልን፤ ባርኮ በበረከት ወደሚያትረፈርፍልን፤ ጉድለትን ሳይሆን ሙላትን፤ ማጣት ሳይሆን በረከትን ወደሚሰጠን አምላክ እንቅረብ። ደቀመዛሙርቱ ዓይኖቻቸውንም ወደላይ ትኩር ብለው እንደተመለከቱት እንደሐዋርያት ማየት ይጠበቅብናል። እርሱን ማየት ከሁሉም ይበልጣልና ወደሰማይ ያረገውን ጌታ ዐይናችንን አንሥተን እንይ።

በዚህ ዘመን ዐይኖቻችን ምን ይሆን የሚመለከቱት? ገንዘብ፤ ጌጣጌጥ ወገኖቻችንን በክፋት የራሳችንን ኃጢአት ሳንመለከት የሌሎችን በማየት

ቻ የምንኖር ሥጋዊ ነገሮችን ብቻ የምናይ ከሆነ የክርስቶስ ምስክሮች ሆንን አንችልም። አጽናችም መንፈስ ወደእኛ በፍጹም ሊመጣ ሳይችልም። በኢየሩሳሌም ቤተክርስቲያን መቆየት እጅግ አስቸጋሪ ነው ሚሆንብን እንደ ደቀመዛሙርቱ ሳንበታተን በአንድ ልብና መንፈስ ሆነን አግዚአብሔርን ኃይልና በረከት እንጠብቅ። እኛም ዐይናችንን ከልባችን ጋር አንሥተን ምድራዊውን ነገር ማየት ትተን ወደሰማይ ያረገውን ጌታ እርሱን እንድናይ ይርዳን።

የቅዱሴ ምንባብ

(ሮሜ 10÷1)

(ኢጥ 3÷15)

(የሐዋ 1÷11)

ታስባክ፡-

ዐርገ እግዚአብሔር በይባቤ

ወእግዚእን በቃለቀርን

ዘምሩ ለአምላክን ዘምሩ (መዝ 46÷5)

ወንጌል ሉቃ 24÷45

ገንቦት ዐሥራ አንድ ቀን

ቅዱስ ያፌድ

የዕለቱ የትምህርት ርእስ

ለጌታ በልባችሁ ተቀኙና ዘምሩ

(ኢፌ.5 ÷19)

በዚህ ዕለት ቅዱስ ያፌድ በቤተክርስቲያናችን ታስቦና ተከብሮ ይውላል ።

ያሬድ ማለት ሙራድ ማለት ነው ። አባቱ አዳም እናቱ ታውክል ሲሆኑ የተወለደው በ505 ዓ/ም በአክሱም ነው ። አባቱ ከሌዋውያን ወገን ሲሆን ካህን ነበረ፤ እድሜው ለትምህርት ሲደርስ ይስሐብ ለሚባል አጎቱ ወስደው ሰጡት ። ከእርሱ ፊደል አጥንቶ መዝሙሩ ዳዊት እንዲማር ለእናቱ ወንድም ለአጎቱ ወስደው ለመምሕራን ጌዲያን ሰጡት። አንዲት ቀለም እንኳ ሳያጠና 7 ዓመት ተቀመጠ። ከዕለታት አንድ ቀን መምህሩ ቀለም ሲጠይቀው መመለስ ስለአልቻለ ሸሽቶ ሲሄድ መንገድ አድክሞት ፀሐይ አቃጥሎት ከዛፍ ጥላ ሥር ተቀመጠ። አንዲት ትል ዛፍ ላይ ጠዋት ለመውጣት ፈልጋ ስድስት ጊዜ እየወጣች ስትወድቅ በሰባተኛው ወጥታ ስትሄድ አየ። «እኔም እስከ መጨረሻው ብተጋ ትምህርት ይገባኝ የለምን» ብሎ ተስፋ ሳይቆርጥ አምላካችን ክብር ምስጋና ይግባውና ብሎ ዜዳንና አዲስ ኪዳንን ገልጾለታል ቅዱስ ያሬድ የመጀመሪያ የዜማ ደራሲ ነው የዜማ ደርሰቶቹ ድን፣ ጾመ ድን፣ ምዕራፍ፣ ዝማሬ እና መዋሥዕት ናቸው ።

### ትምህርት

- ፍጹም ተስፋ አለመቁረጥን  
(2 ጢሞ 5÷14)
- የእግዚአብሔርን ጊዜ መጠበቅን ያስተምረናል  
(ሰቆቃው.ኤር3÷25)
- ሁል ጊዜ አመስጋኝ መሆንን  
መዝ 150÷1-6 : 135÷1

### መልዕክት

ቅዱስ ያሬድ ተስፋ ሳይቆርጥ የእግዚአብሔርን ጊዜ በተስፋ በመጠበቁ ታላቅ የምስጋናና የዝማሬ ጸጋ ተሰጠው እኛስ በሕይወታችን የእግዚአብሔርን ጊዜ ተስፋ ሳንቆርጥ የምንጠብቅ ስንቶች እንሆን? ቅዱስ ያሬድ ለሰባት ዓመት ተስፋ ሳይቆርጥ ተቀምጦ ከእግዚአብሔር ታላቅ የዝማሬ ጸጋ ተሰጠው። እኛም እንደ ቅዱስ ያሬድ እግዚአብሔር ለማመስገን እንድንበቃ አምላካችን ይርዳን ። አሜን ።

### የቅዱስ ምንባባት

ኤፌ 5÷15  
ያዕ 5÷12  
የሐዋ. 26÷24

### ምስክር

መድኃኔ ገጽየ እግዚአብሔር ተወክሏል  
እሴብሕ ለሰመ አምላኪየ በማኅሌት  
ወአዐብዮ በስብሐት (መዝ 68÷29)

ወንጌል ሉቃ 21÷1÷7

ቅዱስ ዘዮሐንስ አፈወርቅ

7ንቦት ዐሥራ ሁለት  
ፍልሰተ ሥጋሁ ለአቡነ ተክለሃይማኖት

የዕለቱ የትምህርት ርእስ  
እግዚአብሔር የጻድቃንን አጥንቶቻቸውን ሁሉ ይጠብቃል  
የነሐሴ 24 ታሪክ ይመልከቱ

ከእርሷ ጋር ስለሆነ ከፀሐይ ሰባት እጅ አብርታ ከቤተክርስቲያኑ ጉልላት ላይ በመንበረ ብርሃን ተቀምጣ ሊቃነ መላእክት ከበው ሲያመለግኗት ነቢያት፣ ሐዋርያት፣ ሰማዕታት፣ ጸድቃን እጅ ሲነሳት በግልጥ ለክርስቲያንም ለአሕዛብም ለአምስት ቀን ታይታለች። አንድ ወገን አድርጋ ስትባርካቸው ሰንብታለች።

ትምህርት

- እግዚአብሔር ከእመቤታችን ጋር መሆኑን ያወቅንበትና የተረዳንበት ።
- እግዚአብሔር ቃል ኪዳኑን የማይረሳ አምላክ መሆኑን ።  
«ኑ ከቶ በማይረሳ በዘለላም ቃል ኪዳን ተጠጉ » (ኤር 50:5)

መልእክት

በዘመናችንም ጌታ ከእመቤታችን ጋር ነው ያለው የገባላትን ቃሊኪዳንም አይተውም በቃኪዳኗ ይጠብቀናል። አማላጅነቷ አይለዩን።

የቅዳሴ ምንባብ

1ቆሮ 6:9  
2ተሰ 21:1  
የሐዋ 7:44

ምስባክ፡- ሰወርክኒ በዕለተ ቀትል መልዕልተ ርእሰየ  
ኢትመጥወኒ እግዚአ እምፍትወትየ ለጋጥአን  
ተማከሩ ላዕሌየ ወኢትጎድገኒ ከመ ኢይዘጎሩ /መዝ 139:7/  
ወንጌል ማቴ 18:6-19

ቅዳሴ /ዘእግዝትነ/

ሰኔ ዐሥራ ሁለት

መልእክት ቅዱስ ሚካኤል አፎምያንና

ባሕራን የረዳበት ዕለት

የዕለቱ የትምህርት ርእስ

« እስመ ለመላእክቲሁ ይኢዝዞሙ በእንቲእከ »  
መላእክቱን ስለ አንተ ያዝዛቸዋል ። (መዝ 90+11)

በዚህ ዕለት ቅዱስ ሚካኤል በኬልቅያ አፎሚያ የምትባል ደግ ሴት ባሏ አስተራረቆስ ይባላል። ከሀብቷ ከንብረቷ እየመጸወተች በጸም በጸሎት ተወስና ትኖር ነበር። ሰይጣን ለምቀኝነት አያርፍምና ደግ መነኩሴ መስሎ አጋንንትን መነኮሳይት አስመስሎ መጥቶ ከደጅ ሆኖ አስጠራት ከቤት ገብታችሁ በቅዱስ ሚካኤል ስዕል ፊት ጸልዩልኝ አለቻቸው። “እኛማ በነገህ ጸልየናል” እንደው አንቺ ይህ ሁሉ ጸም ጸሎት ምን ያደርግልሻል? ሲበዛ ያለ ጊዜ እንደ ሚጉዳ አታውቂምን? ሀብትሽን ሰጥተሽ መጨረሻሽ ምንድ ነው ስትደክሚ የሚረዳሽ የሚጠርሽ ልጅ የለሽ ሁለተኛ ማግባት ጋጢአት መስሎሻልን እነ አብርሃም እነ ዳዊት ከብዙ ሴቶች ብዙ ልጆች ወልደዋል አሁን ባል አግቢ እኔ የምልሽን እሽ በይኝ አለ “ኦ አባ እስኬማከ ሠናይ ወቃልከሰ አኩይ” አባ ቃልህ መልካም ነበረ ንግግርህ ግን ክፉ ነው ። አለችውና ባሏ በሕይወት እያለ ያሠራላትን የቅዱስ ሚካኤል ስዕል ከአስቀመጠችበት አውጥታ ብታሳየው ሰኔ 12 ቀን መጥቼ ከተመካሸበት ከዚህ ስዕል ጋር አጠፋሻለሁ ብሏት እንደ ትቢያ በኖ ጠፍቷል። ሰኔ 12 ቀን የብርሃን መልእክ መስሎ መጥቶ ጸም ጸሎትሽ ስግደትሽ ለምዕዋዕትሽ፣ ለርጓል ። ላድንሽ መጥቻለሁና ስገጅልኝ አላት አንተማነህ? አለችው የመላእክት አለቃ ቅዱስ ሚካኤል ነኝ አላት የንጉሥ

መልእክተኛ ያለማገተም ይሄዳልን በተረ መስቀልህ ወዴት አለ አለችው እርሱም መልሶ መስቀል አሲዞ መሳል ልማድ ነው እንደ እኛ መላእክት አንይዝም አላት ቆየን /ጠብቀን/ ስዕሉን ላምጣልህ ብላ ወደ ቤቷ ዘወር ስትል መልኩን ለውጦ ጨለማ መስሎ ታያት ቅዱስ ሚካኤል እንደ ዐይን ጥቅሻ መጣ አፍምያን እረድቶ ጸምሽ፤ ጸሎትሽ ስግደት፤ ምጽዋትሽ ቅድመ እግዚአብሔር ደርሷል ዕረፍትሽ ዛሬ ነው። ብሏት ከሷ ተሰወረ ወደ ቤተክርስቲያን ሄዳ ሥጋውንና ደሙን ተቀብላ ገንዘቧን ሁሉ መጽውታ በዚህ ዕለት በክብር አርፋለች።

ሁለተኛው በዚህ ዕለት የሚከበረው ባሕራን ነው ሀገሩ እስክንድርያ ነው ወላጆቹ የቅዱስ ሚካኤልን በዓል እያከበሩ ይኖሩ ነበር። ባሕራን ተጸንሶ ሳለ አባቱ ሞተ ባሕራን በተወለደ ጊዜ ሕፃኑን የመላእክት አለቃ ቅዱስ ሚካኤል ባረከው የዚህ የጎረቤትሽን የባለ ጸጋ ሐብት ይወርሳል ሲላት ባለ ጸጋው ጎረቤቷ ሰማ ነገሩን ከልቡ ሲያወጣ ሲያወርድ ቆይቶ ባሕራንን ዐሥር አመት ሲሆነው እናቱ የምታለብሰው ቆርላ የምትሰጠው አጥታ በጣም ተቸገረች ባለጸጋውም እኔ ወስጄ ለምን አላሳድገውም አላትና ለርሷ ሃያ ወቂት ወርቅ ሰጥቶ ወሰደው ወዲያውም ሳጥን ለሰርቶ በአሰራው ሳጥን ከቶ ከባሕር ጣለው ማዕበል እየገፋ ወስዶ ከወደቡ እደረሰው አንድ በጎቹን የሚጠብቅ እረኛ አገኘው ከነጋዴ የወደቀ እቃ አገኘሁ ብሎ ከቤቱ ወስዶ ቢከፍተው መልክ መልካም ልጅ ይፈልግ ነበርና በጣም ደስ አለው ስሙንም ባሕራን ብሎ ጠራው ከባሕር የተገኘ ሲል ነው። ከበላው እያበላ ከጠጣው እያጠጣ አሳደገው ከብዙ ዓመታት በኋላ ባሕር ላይ የጣለው ባለፀጋ ለንግድ ሲሔድ መሽቶበት ባሕራንን ባሳደገው ቤት አደረ ባሕራን ባሕራን እያሰ ሲጠራው ባሕራን ማለት ምን ማለት ነው አለው። ከባሕር የተገኘ ማለት ነው መቼ አገኘኸው አለው ጊዜውን ጠቅሶ ሲነግረው በልቡ ለካ አልሞተም አለ ሲነጋ ከቤቱ

የራሳሁት እቃ አለና እባክህ ፍቀድልኝ ልጅህን ባሕራንን ልላከው ። የድካሙን ዋጋ ለአንተ እክፍላለሁ አለው፤ እሽ አለ እንደ ደረሰ ግደሉት ብሎ ደብዳቤ ጽፎ አትሞ ምልክት ነግሮ ስንቁን አስይዞ ላከው ዘጠኝ ቀን በእግሩ ተጉዞ የአንድ ቀን ጎደና ሲቀረው ቅዱስ ሚካኤል በአምሳለ ሊቀ ሐራ በፈረስ ተቀምጦ መላእክትን እንደ ሠራዊት አስከትሎ ከመንገድ ላይ ተገናኘው አንተ ጎበዝ ወዴት ትሔዳለህ? መልእክት ተልኬ ላደርስ እየሔድኩ ነው። ብሎ መለሰለት እስኪ መልእክቱን አሳየኝ አለው ባሕራንም ደብዳቤውን አሳየው። እፍ ቢልበት የሞቱን ትዕዛዝ አጥፍቶ የሕይወት ትዕዛዝ ጽፎበታል። ደብዳቤውን ለቤቱ ሹም ሰጠው ቢገልጠው ልጄን ለላኩት ሰው ዳሩለት ሐብት ንብረቴን አውርሱት ባሮቹ ይገዙለት የሚል አነበበ ባሕራንም የባለጸጋውን ልጅ አገባ ባለ ጸጋውም ከንግድ ሲመለስ የዘፈን ጨዋታ ድምፅ ሰምቶ የምሰማው ድምፅ ዘፈን ጨዋታ ምን ተገኝቷል?። የላከው ሰው ልጅህን አግብቶ ሐብትህን ወርሶ ይኸው አርባ ቀን ሙሉ ይዘፈናል አለው ወዲያው ደንግጦ ከፈረሱ ወድቆ ሞቶአል ባሕራንም የባለፀጋውን ሐብት ወርሶ እግዚአብሔርን እያመሰገነ ቅዱስ ሚካኤልንም እያከበረ ኖረ ።

#### ትምህርት

- እግዚአብሔር መላእክትን በመንገዳችን እንደሚልክልን (ዘጸ.23+ 20)
- በመልካም ሥራችን እንደማንወድቅ (መዝ.40+1)
- የጸምና የጸሎት የምጽዋት ጠቃሚታን (የሐዋ.9+31)
- የሞት ደብዳቤ ወደ ሕይወት እንደሚቀየር ማመን (መ.አስቴር 7+9 9+1)።

መልእክት

በደንገትና በመልካምነት የታወቀው አፎምያና በባሕር ውስጥ ተጥሎ የተገኘው ባሕራን በዛሬው ዕለት አምላካችን እግዚአብሔር መልእክት ቅዱስ ሚካኤልን ልኮ ከጠላት እጅ ታድንቸዋል ።

እኛም በሕይወታችን እግዚአብሔር ካከበርነው በክፉዎች የምንወድቅና የምንሞት ብንመስልም የማይጥለን አምላክ የሞታችንን ደብዳቤ ወደ ሕይወት እንደሚቀይርልን አምነን እኑንር ። የባሕራንንና የአፎምያ ወዳጅ ቅዱስ ሚካኤል በምልጃው ዘወትር ከኛ ጋር ይሁን ። አሜን

የቅዱሴ ምንባብ

ኢፌ 1፡13

ይሁዳ 1፡9

የሐዋ 1፡10

ምስጢክ:- ሶበ ትሬኒዮሙ ለጠቢባን ይመውቱ

ወከማሁ ይትጋጉሉ አብዳን እለ አልቦሙ ልብ

ወየጋድጉ ላባዕድ ብዕሉሙ /መዝ 48:10/

ወንጌል ማቴ25፡14-31

ቅዱሴ /ዘያዕቆብ ዘሥሩግ

ሰኔ ዐሥራ ሰባት

አባ ገሪማ (ዘመደራ)

የዕለቱ የትምህርት ርእስ

እምነት ቢኖራችሁ ይህን ተራራ ወደዚያ

እለፍ ብትሉት ያልፋል!

(ማቴ 17:20)

በዛሬው ዕለት በ4ኛው ክ/ዘመን ወደ ኢትዮጵያ ከመጡት ከዘጠኙ ቅዱሳን አንዱ አባ ገሪማ (ዘመደራ) በዓላቸው የሚከበርበት ዕለት ነው። ቀደምት ስማቸው ይስሐቅ አባታቸው መስፍያኖስ እናታቸው ስፍንግያ ይባላሉ። አባታቸው የሮም ንጉሥ ነበር። ከልጅነታቸው ጀምሮ መንፈሳዊ ትምህርት ሲማሩ በድቁና ሲያገለግሉ አድገዋል። ጌላም የአባታቸውን ሥልጣን ወርሰው ሰባት ዓመት ያህል ገዝተዋል። አባ ጴንጠሌዎን ዘጸማዕት ምድራዊ መንግሥት ያልፋል! ይጠፋል የማያልፈውን ሰማዊ መንግሥት ትወርስ ዘንድ ፈጥነህ ወደ ኔ ና ብለው ላኩባቸው መልካም ባልንጀራ እንዲህ ነው ቅዱስ ገብርኤል በክንፉ ነጥቆ አክሱም አደረሳቸው ማዕረገ ምንኩስናን ተቀብለው በጾም በጸሎት ተወስነው ኖሩ።

ጻድቁ ከሠሯቸው ተአምር ከብዙ በጥቂቱ እንደሚከተለው ተገልጿል። መስከረም 30 ቀን በእድዋ ልዩ ቦታው ሰሎሳ ከሚባለው ተራራ ተአምር ሰርተዋል። ከሰሩትም መካከል በልተው ቀድሰዋል በሚል ሃሜት ሰዎች ሲያሙ ሰው ባይመስክርልኝ እንጨቱና ድንጋዩ ይመስክር ብለው ሲሄዱ ካላቸው መንፈሳዊ ብቃት የተነሳ ሁለት ምዕራፍ ያህል ዕጽዋቱ እና ድንጋዮችን አስከትለው ተንቀሳቅሷል። ይህንን ታላቅ እና የሚያስደንቅ ተአምር እግዚአብሔር በእርሳቸው ላይ ስለሠራ ይህን የተመለከቱ ሁሉ ገሪማ ብለው ጠርተዋቸዋል። ትርጉሙም ግሩም የሆነ የሚያስገርም

ትምህርት እና ሥራ የሚሠራ ማለት ነው። መጋቢት 17 ቀን በአንድ ቀን ስንዴ ዘርተው ለዕለቱ መስዋዕት አድርሰዋል። ይህንንም ታላቁ ኢትዮጵያዊው ሊቅ ቅዱስ ያሬድ ድን በተባለው መጽሐፉ “ግህ ይዘርእ ኪህነቱ ወሰርክ ያርር ገራህቶ” በማለት ዘምርላቸዋል። ግንቦት 17 ቀን አራቱ ወንጌላትን ጽፈዋል። በብራና ከተጻፉት ወንጌላት ቀዳሚነት አለው። እስካሁን ድረስ በገዳማቸው ይገኛል። ብዙ ተለምራትን እያደረጉ ጻድቁ አባታችን አቡነ ገሪማ ብዙ ድንቅ ድንቅ ነገር በማድረግ ቅዱሳት መጻሕፍትን ከተለያዩ ቋንቋ ወደ ግእዝ በመተርጎም ሕሙማንን እየፈወሱ በጸም፣ በጸሎት በብትሕውና ለ50 ዓመታት በመሠረቱት ገዳም ከተቀመጡ በኋላ ከፈጣሪያቸው ቃል ኪዳን ተቀብለው እንደነ ኤልያስና ሔናክ በብሔረ ሔዋን ተቀምጠዋል።

### ትምህርት

- ታላቅ እምነት  
(ማቴ.17÷20)
- ስለ እግዚአብሔር ዓለምን መተው  
“ዓለምን መውደድ ለእግዚአብሔር ጥል እንዲሆን አታውቁምን”  
(ያዕ 4:14)
- ለሚበልጠው ክብርና ለእግዚአብሔር ራስን መለየት

### መልእክት

ጻድቁ አባታችን አቡነ ገሪማ ሕይወታቸውን ሁሉ ለእግዚአብሔር በመስጠት በጸምና በጸሎት ሕይወት ተወስነው እግዚአብሔርን በማመስገን በንጽሕና እና በቅድስና ኖረዋል። እኛም እንደ ጻድቁ የእውነት ሰዎች መሆን ይገባናል። የጻድቁ አማላጅነት አይለየን።

## ሰኔ ሃያ እና ሃያ አንድ ሕንፀተ ቤተክርስቲያን

### የዕለቱ የትምህርት ርእስ

### ሐነፀ መቅደሰ በአርያም

«መቅደሱን በአርያም (በልዕልና) አነፀ» (መዝ77÷69)

ቅዱስ ጳውሎስና በርናባስ ፊልጵስዩስ ገብተው የእግዚአብሔርን ቃል በስፋት አስተማሩ። ሕዝቡም አምነው ተጠመቁ ከዚህ በኋላ ወደ አምልኮ ጣዖት ቤት አትሄዱ አላቸው። እንደዚህ ካላችሁን የጸሎት ቤት ስጡን አሏቸው። ለቅዱስ ጴጥሮስና ለቅዱስ ዮሐንስ መልእክት ላኩ። «አልቦ ዘትገብሩ ወኢምንተኒ ዘንበለ ትዕዛዙ ወምክሩ ለእግዚአብሔር ኢየሱስ ክርስቶስ »ያለ ጌታችን ፍቃድ ምንም አንዳች ልታደርጉ አትችሉምና እንናተም ጸልዩ እኛም እንጸልያለን ብለው ላኩባቸው ሱባኤ ይዘው ሲጨርሱ አምላካችን መድኃኒታችን ኢየሱስ ክርስቶስ በዚህ ዕለት ክሩቅና ክቅርብ ያሉትን ደቀ መዛሙርትን በደመና ጠቅሶ ፊልጵስዩስ ለበሰባቸው ። በእናቴ ስም ጽንፍ እስከ ጽንፍ ቤተ ክርስቲያናት እንዲታነፅ ፍቃዱ ነውና ሕንፃ ቤተክርስቲያን ላሳያችሁ ሥርዓት ላስተምራችሁ አላቸው። ይህንን ብሎ ወደ ምስራቅ ወሰዳቸው ተራርቀው የነበሩ ሦስት ድንጋዮች በተለምዶት አቀራርቦ ቁመቱን 24 ወርዱን 12 ክንድ አድርጎ ለእግዚአብሔር የሚሳነው ነገር የለምና ሦስቱ ድንጋዮች ፤ መቅደስ ቅድስት ቅኔ ማሕሌት ሆነው ተሰርተው ተገኝተዋል ። ይህ የሆነው አመቤታችን ባረገች ከአራት ዓመት በኋላ በዚህ ዕለት ነው ።

### ትምህርት

- ለእግዚአብሔር የሚሳነው ነገር እንደሌለ ማመን  
ዘፍ.18÷14፤ ሉቃ.1÷37
- የደቀ መዛሙርቱ የእምነት ጥንካሬ  
1ቆሮ.16÷13፤ ራእ.3÷11

### መልእክት

ለእግዚአብሔር የሚሳነው ነገር እንደሌለ በዚህ ዕለት ሦስት ድንጋዮችን በቃል ብቻ በማዘዝ ቤተ መቅደስ ተሠርቷል። እርሱ ሲናገር ባሕር፤ ምድር፤ ሰማይ፤ ንፋስ በቃል ብቻ ሁሉም ይታዘዛል። ሁሉን የሚፈጽምና የሚያደርግ አምላክ ነውና ሰኔ ሃያ መቅደሱን ከሠራ በኋላ በ21 እመቤታችንን መንበር አድርጎ እርሱ ሠራዊ ካህን ቅዱስ ጴጥሮስን ተራዳዊ ካህን እስጢፋኖስን ሠራዊ ዲያቆን አድርጎ ቀድሶ አቁሩቧቸዋል። የአምላክ ቸርነቱ አይለየን። አሜን!

### የቅዳሴ ምንባብ

ኢፌ 2+13

1ቆሮ. 2+4

የሐዋ 1÷12

ምስጢክ፡- ቀደሰ ማገደሮ ልዑል

እግዚአብሔር ውስተ ማዕከላ ኢትዮጵያውክ

ወይረድኦ እግዚአብሔር ፍጽመ /መዝ 45፡4/

ወንጌል ማቴ 16፡13

ቅዳሴ/ ዘእግዚእነ/

### ሰኔ ሠላሳ

መጥምቁ ዮሐንስ የተወለደበት ዕለት

የዕለቱ የትምህርት ርዕስ

«አንተ ሕፃን ሆይ የልዑል ነቢይ ትባላለህ» (ሉቃ1፡16)

በይሁዳ ንጉሥ በሄሮድስ ዘመን ከአብያ ክፍል የሆነ ዘካርያስ የሚባል ካህን በታማኝነትና በቅንነት እግዚአብሔርን የሚያገለግል ነበር። ሚስቱ ኤልሳቤጥ ከአሮን ልጆች ወገን ነበረች። ሁለቱም የእግዚአብሔርን ሕግ በመጠበቅ ነቀፌታ ያልተገኘባቸው ጻድቃን ነበሩ ሚስቱ ኤልሳቤጥ መካን ነበረች ልጅ አልነበራቸውም ሁለቱም በእድሜያቸው እርጅተው ነበር።

ካህኑ ዘካርያስ የአገልግሎት ተራው ደርሶት ሲያገለግል የጌታ መልአክ ቅዱስ ገብርኤል በዕጣኑ መሰዊያ ቁም ታየው፤ ዘካርያስም መልአኩን ባየው ጊዜ ደነገጠ፤ መልአኩም ጸሎትህ ተሰምቷል አትፍራ ሚስትህ ኤልሳቤጥ ወንድ ልጅ ትወልዳለች ስሙንም ዮሐንስ ትለዋለህ ደስታና ተድላ ይሆንልሃል አለው። ኤልሳቤጥም ፀነሰች የመውለዳዋ ጊዜ ደርሶ ዮሐንስን ወለደች ጎረቤቶቻቸውና ዘመዶቻቸውም ጌታም ለኤልሳቤጥ ምሕረቱን እንደዳደረገላት ሰምተው ደስ አላቸው ።

### ትምህርት

- ያለ ነቀፌታ በቅድስናና መኖር  
«ያለ ነቀፋ እየሄዱ በእግዚአብሔር ፊት ጻድቃን ነበሩ» (ሉቃ.1÷6)
- በእግዚአብሔር ቤት ደጅ መጥናት

«ቆይቼ እግዚአብሔርን ደጅ ጠናሁት እርሱም ዘንበል አለልኝ» (መዝ39፡11)

መልእክት

ለሕይወታችን የሚያስፈልገንን ሁሉ በጸሎት አምላካችንን በመጠየቅ ብንጸና ከሁሉ የተሻለ ነገር ከእግዚአብሔር እንቀበላለን ካህኑ ዘካርያስና ኤልሳቤጥ እግዚአብሔርን በማክበራቸው ተጠቅመዋል። እኛም የተዘጋብንን እንዲከፈትልን ያጣነውን ለመቀበል ዘወትር እንድንበረታ የእግዚአብሔር ቸርነት አይለየን። አሜን!

ሐምሌ አምስት  
የቅዱስ ጴጥሮስና የቅዱስ ጳውሎስ በዓለ ፅረፍት

የዕለቱ የትምህርት ርእስ  
«ሰለ አንተ ቀኑን ሁሉ እንገደላለን»  
(መዝ 43÷22 ሮሜ 8÷36)  
የቅዱስ ጴጥሮስ ጥሪ

በገሊላ ባሕር አጠገብ አምላካችን መድኃኒታችን ኢየሱስ ክርስቶስ ሲመላለስ ሁለት ወንድማማቾች ጴጥሮስ የሚሉትን ስሞቻችን ወንድሙንም እንድርያስ መረባቸውን ወደ ባሕር ሲጥሉ አየ አሣ አጥማጆች ነበሩና እርሱም በጊላዬ ኑና ሰዎችን አጥማጆች እንድትሆኑ አደርጋችኋለው አላቸው። ወዲያው መረባቸውን ትተው ተከተሉት (ማቴ 4÷18)

ባለትዳር ነበር

ጴርትዋ የተባለች ሚስት ነበረችው አምላካችን መድኃኒታችን ኢየሱስ ክርስቶስ ወደ ጴጥሮስ ቤት መጥቶ አማቱን በንዳድ ታማ ተኝታ አያት በእጁም ዳሰሳትና ንዳዱም ለቀቃት ተነሥታም አገለገለቻቸው። (ማቴ.8÷14)

ቅዱስ ጴጥሮስ ከሚታወቅባቸው ነገሮች

• ቅዱስ ጴጥሮስ በገሊላ ባሕር ጌታ ሆይ አንተስ ከሆንህ በውኃው ላይ ወደ አንተ እንድመጣ እዘዘኝ አለው። እርሱም ና አለው ጴጥሮስም ከታንኳይቱ ወርዶ ወደ ኢየሱስ ሲደርስ በውኃው ላይ ሄደ ነገር ግን የነፋሱን ኃይል አይቶ ፈራ ሲሰጥም በጀመረ ጊዜ ጌታ ሆይ አድነኝ ብሎ ጮኽ ወዲያውም ኢየሱስ እጁን ዘርግቶ ያዘውና አንተ እምነት የጉደለህ ስለምን ተጠራጠርህ? አለው። (ማቴ14÷28)

• ምላም ከበሉ በጊላ ኢየሱስም ስሞቻችን ጴጥሮስን የዮና ልጅ ስምታን ሆይ ከእነዚህ ይልቅ ትወደኛለህን አለው አምን ጌታ ሆይ እንድወድህ አንተ ታውቃለህ አለው ግልገሎችን አሰማራ አለው ሁለተኛም ትወደኛለህን አለው ጌታ ሆይ እንድወድህ አንተ ታውቃለህ ጠቦቶችን ጠብቅ አለው ሦስተኛ ጊዜም ትወደኛለህን ስላለው ጴጥሮስ እዘነና ጌታ ሆይ እንድወድህ ሁሉን አንተ ታውቃለህ አለው በጎጅን አሰማራ አለው (ዮሐ21÷16)

ቅዱስ ጴጥሮስ በፊልጶስ ቂሳርያ

• ኢየሱስም ወደ ፊልጶስ ቂሳርያ አገር በደረሱ ጊዜ ደቀመዛሙርቱን ሰዎች የሰውን ልጅ ማን እንደሆነ ይሉታል ብሎ ጠየቀ እነርሱም አንዱ መጥምቁ ዮሐንስ ሌሎችም ኤልያስ፣ ኤርምያስ ወይም ከነበያት አንዱ ነው ይላሉ አሉት። እርሱም እናንተስ እኔ ማን እንደሆንሁ ትላላችሁ? አላቸው ስሞቻችን ጴጥሮስ መልሦ አንተ ክርስቶስ የሕያው እግዚአብሔር ልጅ ነህ ብሎ መሰከረ (ማቴ 16÷17)

ቅዱስ ጴጥሮስ በደብረ ታቦር

- ጌታ ሆይ በዚህ መሆን ለኛ መልካም ነው ብትወድስ በዚህ ሦስት ዳስ አንዱን ለአንተ አንዱንም ለሙሴ አንዱንም ለኤልያስ እንሥራ :: (ማቴ 17÷5)

ቅዱስ ጴጥሮስ የጸሎተ ሐሙስ ዕለት

- ደቀመዛሙርቱ ከዘመሩ በኋላ ወደ ደብረ ዘይት መጡ በዚያን ጊዜ ኢየሱስ በዚች ሌሊት ሁላችሁ በእኔ ትሰናክላላችሁ እረኛውን እመታለሁ የመንጋውንም በጎች ይበተናሉ የሚል ተጽፏል:: (ማቴ 17÷30)
- ደቀመዛሙርቱ ተኝተው አገኛቸው፤ ጴጥሮስን እንዲሁም ከኔ ጋር እንዲትሰዓት ለንኳ ልትተጉ አልቻላችሁም ወደ ፈተና እንዳትገቡ ትጉና ጸልዩ:: (ማቴ.26÷41)

ቅዱስ ጴጥሮስ ጌታን አላውቀውም ስለ ማለቱ

- ጴጥሮስም ከቤት ውጭ ባጥሩ ግቢ ተቀምጦ ነበር አንዲት ገረድም ወደ እርሱ ቀርባ አንተ ደግሞ ከገሊላው ከኢየሱስ ጋር ነበርህ አለችው እርሱ ግን የምትይውን አላውቀውም ብሎ በሁሉም ፊት ካደ (ማቴ26÷69)
- ቅዱስ ጴጥሮስ በንስሐ መመለሱ (ማቴ 27÷75)

ችኩልና (ፊጣን) ነበር

- ጌታችን አምላካችን መድኃኒታችን ኢየሱስ ክርስቶስ ስለ ሞቱና ትንሣኤው ሲናገር አይሁንብህ ጌታ ሆይ ይህ ከቶ አይድረስብህ ብሎ ሊገሥጸው ጀመረ (ማቴ 16÷26)

ተአምራትን ያደርግ ነበር

- ልምሾ ሆኖ የተለደውን በኢየሱስ ስም ተነሣና ተመላለስ ብሎ ፈውሶቷል (የሐዋ3÷8)
- በልዳ ኤንያ የተባለ የስምንት ዓመት የአልጋ ቁራኛ ፈውሷል (የሐዋ 9÷23)

- መንፈስ ቅዱስን በገንዘብ እገዛለሁ ያለውን ሲሞን መሰሪን ገስጿል (የሐዋ 8÷21)
- ሐናንያና ሚስቱ ሰጺራን ገስጿል (የሐዋ 5÷5)

ቅዱስ ጴጥሮስና የሰብካት አገልግሎት

በዓለ 50 በተባለው ቀን ድምጹንም ከፍ አድርጎ እንዲህ ሲል ተናገራቸው አይሁድ በኢየሩሳሌም የምትኖሩ ሁላችሁ ይህ በእናንተ ዘንድ የታወቀ ይሁን ቋሎቹንም እድምጡ በማለት ሦስት ሺህ ሕዝብ አስተምሮ አሳምኗል:: (የሐዋ 2÷14)

በሰማርያ በአንያኪያ፤ በጳንጦስ፤ በገላትያ፤ በቀጶቶያ፤ በቢታንያ አስተምሮ አንደኛና ሁለተኛ መልእክትም ጽፏል::

የቅዱስ ጳውሎስ ጥሪ

ቅዱስ ጳውሎስ የመጀመሪያ ስሙ ሳውል በእብራይስጥ ቋንቋ ጸጋ እግዚአብሔር ማለት ነው በሮማይስጥ ቋንቋ ብርሃን ማለት ነው:: ጳውሎስ ንዋይ ጎሩይ (ምርጥ ዕቃ) ማለትም ነው:: ጌታችን አምላካችን መድኃኒታችን ኢየሱስ ክርስቶስ ስለ ጳውሎስ ለሐናንያ ከመሰከረለት ጊዜ:- "ይህ በእስካብም በነገሥታትም በእስራኤልም ልጆች ፊት ስሜን ይሸከም ዘንድ ለእኔ የተመረጠ ዕቃ ነውና ሂድ!" (ዮሐ፤ 9÷15):: ጳውሎስ ማለት አመስጋኝ፤ ደስታ፤ ምዑዝ ነገር የሚናገር ልሳነ ክረስቶስ፤ ሰላም ፤ ፍቅር ማለት ነው::

የቅዱስ ጳውሎስ የልጅነት ጊዜው

ቅዱስ ጳውሎስ የተወለደው በጦርሴስ ነው፤ (የሐዋ 21÷39):: በዚያ ዘመን አምስት መቶ ሺህ ሰው ይኖርባት ነበር:: ድንኳን መስፋትን የተማረው በዚያ ነው:: (የሐዋ 13÷3):: የሮም ዜግነትን የወረሰው ከአባቱ ነው:: (የሐዋ 22÷26):: አባቱ የሮም ዜግነት ይኑረው እንጂ:- ከብንያም ወገን የሆነ ፈሪሳዊ

ነበረ። (የሐዋ23÷6 በፊልጵስዩስ መልእክቱ፡- «በስምንተኛው ቀን የተገረዘሁ ከእስራኤል ትውልድ፡ ከብንያም ወገን፡ ከዕብራውያን ዕብራዊ ነኝ፤ ስለ ሕግ ብትጠይቁኝ ፈረሳዊ ነበርሁ፤ በሕግ ስለሚገኝ ጽድቅ ያለ ነቀፋ ነበርሁ።» ያለው ለዚህ ነው። (ፊል 3÷5)። ከታላቁ መምህር ከግልጽ ያለ እግር ስር ሆኖ ሕገ ኦሪትን እና የአይሁድን ወግ ጠንቅቆ ተምሯል።(የሐዋ 22÷3)።

የቅዱስ ጳውሎስ አጠራር!

የተጠራው ከደማስቆ ጉዳና ነው። በደማስቆ ላሉ ምክራቦች የተጻፈ የትእዛዝ ደብዳቤ ከሊቀ ካህናቱ ተቀብሎ፡ ወንዶችንም ሴቶችንም እያሰራ ወደ ኢየሩሳሌም ለማምጣት ይተጋ ነበር። (ለሕገ ኦሪት ቀንቶ ክርስቲያኖችን ያሳድድ ነበር)። ወደ ደማስቆ በቀረበ ጊዜ፡- ድንገት በእርሱ ዙሪያ ብርሃን እንጸባረቀ፡ በምድርም ላይ ወደቀ። «ሳውል፡ ሳውል፡ ለምን ታሳድደኛለህ?» የሚለውን ድምፅ ሰምቶም፡- «አንተ ማን ነህ?» አለ። እርሱም፡- «አንተ የምታሳድደኝ እኔ ኢየሱስ ነኝ፤ የመውጊያውን ብረት ብትቃወም በአንተ ይብስብሃል፤ «ጌታ ሆይ፡ ምን አደርግ ዘንድ ትወዳለህ?» አለው። ጌታም «ወደ ከተማ ግባና ታደርገው ዘንድ የሚያስፈልግህን ይነግሩሃል፤» አለው። ሳውል፡- ሦስት ቀን ማየት ተሳነው፡ እንጂራ አልበላም፡ ውኃም አልጠጣም። ጌታም ለሐናንያ በራእይ ተገልጦ፡- «ሳውልን አግኘው፡ እርሱ ይጸልያል፡ ሐናንያ የሚባል ሰው እጁን ሲጭንበት ሲፈወስም አይቷል፤» አለው። ሐናንያም፡- «ጌታ ሆይ፡ በኢየሩሳሌም በቅዱሳንህ ላይ ስንት ክፉ እንዳደረግ ስለዚህ ሰው ከብዙዎቹ ሰምቻለሁ፤ ስምህን የሚጠሩትን ለማለር ከካህናት ሥልጣን አለው።» አለ። ጌታም፡- «በሁሉ ፊት ስሜን ይሸከም ዘንድ ለእኔ የተመረጠ ዕቃ ነውና፡ አትፍራ፤» አለው። በመጨረሻም ሐናንያ ሳውልን አግኝቶት ሲጸልይለት እንደ እንጨት ቅርፊት ያለ ከዓይኑ ላይ ወደቀለት።(የሐዋ9÷1-18) ።

የቅዱስ ጳውሎስ የሰብከት አገልግሎት

«እኛም ደክምሁ፤ ብዙ ጊዜ ተገረፍሁ፤ ብዙ ጊዜም ታሰርሁ፤ ብዙ ጊዜም ለሞት ተዘጋጀሁ። አይሁድ አንዲት ስትቀር አምስት ጊዜ አርባ አርባ ገረፋኝ። ሦስት ጊዜ በበትር ደበደቡኝ፤ አንድ ጊዜ በድንጋይ መቁኝ፤ መርከቤ ሦስት ጊዜ ተሰበረች፤ በጥልቁ ባሕር ውስጥ ስዋኝ አድሬ ስዋኝ ዋልሁ። በመንገድ ዘወትር መከራ እቀበል ነበር፤ በወንዝም መከራ ተቀበልሁ፤ ወንበዴዎችም እሠቃዩኝ፤ ዘመዶችም አስጨነቁኝ፤ አሕዛብ መከራ አጸኑብኝ፤ በከተማ መከራ ተቀበልሁ፤ በበረሃም መከራ ተቀበልሁ፤ በባሕርም መከራ ተቀበልሁ፤ ሐሰተኞች መምህራን መከራ አጸኑብኝ፤ በድካምና በጥረት፡ ብዙ ጊዜም ዕንቅልፍ በማጣት፡ በመራብና በመጠማት፡ አብዝቶም በመጸም፡ በብርድና በመራቀት ተቸገርሁ።» ብሏል። (2ኛ ቆሮ 9÷23) አደራ ይከብደው፡ ኃላፊነት ይሰማው ነበር፤

- «ወንጌልን ባልሰብክ ወዮልኝ፤» (1ኛ ቆሮ 9÷16)
- «ለግሪክ ሰዎችና (ለአረማውያንና) ላልተማሩ ለጥበበኞችና ለማያስተውሉም ሁሉ አስተምር ዘንድ ዕዳ አለብኝ። ይልቁንም በሮሜ ላላችሁ ለእናንተ ወንጌልን ላስተምራችሁ እተጋለሁ።» ብሏል። (ሮሜ 1÷14) የሚያስጨንቀው የአብያተ ክርስቲያናት ጉዳይ ነበር፤ «የቀረውንም ነገር ሳልቆጥር ዕለት ዕለት የሚከብደኝ የአብያተ ክርስቲያናት ሁሉ አላብ ነው።» ብሏል። (2ኛ ቆሮ 11÷29)። ትሑት ነበር፤

«ፍለጋ የሌለውን የክርስቶስን ባለጠገነት ለአሕዛብ ሁሉ እሰብክ ዘንድ፡ ሁሉንም በፈጠረው በእግዚአብሔር ከዘለዓለም የተሰወረው የምሥጢር ሥርዓት፡ ምን እንደሆነ እገልጥ ዘንድ ይህ ጸጋ ከቅዱሳን ሁሉ ይልቅ ለማንሰ ለእኔ ተሰጠ።» ብሏል። (ኤፌ 3÷8)።

• ትእግሥተኛ ነበር፤

- «እስከዚህ ሰዓት ድረስ አንራባለን፤ አንጠማለን፤ አንራቆታለን፤ እንጉሰማለን፤ እንንከራተታለን፤ በገዛ እጃችን እየሠራን እንደከማለን፤ ሲሰድቡን እንመርቃለን፤ ሲያሳድዱን እንታገሣለን፤ ክፉ ሲናገሩን እንማልዳለን እስከ አሁን ድረስ የዓለም ጥራጊ የሁሉም ጉድፍ ሆነናል።» ብሏል። (1ኛ ቆሮ 4÷11)።

ታማሚ ነበር፤

«ስለዚህም በመገለጥ ታላቅነት እንዳልታበይ፤ የሥጋዬ መውጊያ። (የገን ውጋትና የራስ ምታት)። እርሱም የሚገብመኝ የሰይጣን መልእክተኛ ተሰጠኝ፤ ይኸውም እንዳልታበይ ነው። ስለዚህ ነገር ከእኔ እንዲለይ ሦስት ጊዜ ጌታን ለመንሁ፤ እርሱም ጸጋዬ ይበቃሃል፤ ኃይሌ በድካም ይፈጸማልና አለኝ።» ብሏል። (2ኛ ቆሮ 12÷6)።

የቅዱስ ጳውሎስ የድንግልና ሕይወት፤

«ነገር ግን ያላገቡትንና አግብተው የፈቱትን እንደ እኔ ሆነው ቢኖሩ ይሻላቸዋል እላለሁ። (እንደኔ ከሴት ርቀው፤ ንጽሕና ጠብቆ ቢኖሩ ይሻላቸዋል ብዬ እነግራቸዋለሁ)።» ብሏል። (1ኛ ቆሮ 7÷8)።

ተአምራትን ያደርግ ነበር፤

በልስጥራን አንካሳውን አርትቷል። (የሐዋ 14÷8)። አውጤኪስ የሚሉትም አንድ ጉበዝ በመስኮት ተቀምጦ ታላቅ እንቅልፍ አንቀላፍቶ ነበር። ጳውሎስም ነገር ባስረዘመ ጊዜ እንቅልፍ ከብዶት ከሦስተኛው ደርብ ወደ ታች ወደቀ፤ ሞቱም አነሡት። ቅዱስ ጳውሎስም በጸሎት አስነሣው። የሐዋ ፩፡፱። በልብሱም ይፈውሰ ነበር። (የሐዋ 19÷11)።

ዕለተ ሞቱን ይናፍቅ ነበር፤

«በእነዚህም በሁለቱ እጩነታለሁ፤ ልሄድ ከክርስቶስም ጋር ልኖር እናፍቃለሁ፤ ከሁሉ ይልቅ እጅግ የሚሻል ነውና፤ ነገር ግን በሥጋ መኖሪ ስለ እናንተ እጅግ የሚያስፈልግ ነው። ይህንም ተረድቼ በእናንተ ዘንድ እንደገና ስለ መሆኔ በእኔ መመካታችሁ በክርስቶስ ኢየሱስ ይበዛ ዘንድ፤ በእምነት ታድጉና ደስ ይላችሁ ዘንድ እንድኖር ከሁላችሁም ጋር እንድቆይ አውቃለሁ።» ብሏል። (ፊል 1÷23)።

ዕለተ ሞቱን ያውቅ ነበር፤

«ነገር ግን መንፈስ ቅዱስ፡- በየከተማው መከራና እስራት ይጠብቅሃል ብሎ ይመሰክርልኛል። ነገር ግን የእግዚአብሔርን የጸጋውን ወንጌል እንዳስተምር ከጌታችን ከኢየሱስ ክርስቶስ የተቀበልሁትን ሩጫዬን እንድጨርስና መልእክቴንም እንድፈጽም ነው እንጂ ለሰውነቴ ምንም አላስብለትም። አሁንም እነሆ የእግዚአብሔርን መንግሥት የሰበከሁላችሁ እናንተ ሁላችሁ ከእንግዲህ ወዲህ ፊቴን እንደማታዩኝ እኔ ዐውቄአለሁ።» (የሐዋ 20÷23)።

- «ለምን እንዲህ ታደርጋላችሁ? እያስቀላችሁ ልቤን ትሰብሩታላችሁ፤ እኔ እኮ ተስፋ የማደርገው መከራንና እግር ብረትን ብቻ አይደለም፤ እኔ ግን በጌታችን በኢየሱስ ክርስቶስ ስም በኢየሩሳሌም ለመሞትም የቆረጥሁ ነኝ፤» አለ። (የሐዋ 21÷23)።

ቅዱስ ጳውሎስ ከሲላስ ጋር በእስር ቤት፤

እየጠነቀሰች ለጌቶቿ ብዙ ገንዘብ የምትሰበስብ አንዲት የቤት ሠራተኛ ነበረች። ቅዱስ ጳውሎስን እና ሲላስን እየተከታተለች፡- «የመዳንን መንገድ

የሚነግሩአችሁ እነዚህ ሰዎች የልዑል አምላክ ባሪያዎች ናቸው። ብላ ትጮህ ነበር። ይህንንም እጅግ ብዙ ቀን አደረገች። ጳውሎስ ግን ተቸገረና ዘወር ብሎ መንፈሱን፡- «ከእርሷ እንድትወጣ በኢየሱስ ክርስቶስ ስም እዝሃለሁ አለው።» በዚያም ሰዓት ወጣ። ጌቶቿም፡- የትርፋቸው ተስፋ እንደወጣ ባዩ ጊዜ፡- ጳውሎስን እና ሲላስን በሹማምንት ፊት ጉተቱአቸው፤ ወደ ገዢዎችም አቅርበው፡- «እነዚህ ሰዎች አይሁድ ሆነው ከተማችንን እጅግ ያናውጣሉ። እኛም የሮሜ ሰዎች ሆነን እንቀበላቸውና እናደርጋቸው ዘንድ ያልተፈቀደልንን ልማዶች ይናገራሉ።» በማለት ክሉን ፖስቲካዊ አደረጉት። ሕዝቡም ተባበራቸው ልብሳቸውንም ገፍፈው በበትር ደብድበው ወደ ወሃኒ ጣሏቸው።

በወሃኒም ከግንድ ጋር አጣብቀው አሰሯቸው። መንፈቀ ሌሊትም ሲሆን እየጸለዩ እግዚአብሔርን በዜማ አመሰገኑ። እስረኞቹም ያዳምጡአቸው ነበር። በዚህን ጊዜ የወሃኒው መሠረት እስኪናወጥ ድረስ የምድር መንቀጥቀጥ ሆነና ደጆቹ ሁሉ ተክፈቱ። የሁሉም እስራት ተፈታ። ጠባቂውም ከእንቅልፉ ሲነቃ እስረኞቹ ያመለጡ መስሉት፡- ራሱን ለመግደል ሰይፉን መዘዘ። ቅዱስ ጳውሎስ ግን፡- «ሁላችን ከዚህ አለንና በራስህ ክፉ ነገር አታድርግ፤» ብሎ ጮኸ። መብራትም ለምኖ ወደ ውስጥ ሮጡ። እየተንቀጠቀጠም ለጳውሎስና ለሲላስ ሰገደ፤ ወደ ውጭም አውጥቶ፡- «ጌቶቼ ሆይ፤ እድን ዘንድ ምን ማድረግ ይገባኛል?» አላቸው። እነርሱም፡- «በጌታ በኢየሱስ ክርስቶስ እመን፤ አንተና ቤተሰቦችህ ትድናላችሁ፤» አሉት። ወንጌልንም አስተማሩት፤ በሌሊትም በዚያች ሰዓት ወስዶ ቁስላቸውን አጠበላቸው፤ ስብራታቸውን አሰረላቸው፤ ከቤተሰቦቹም ሁሉ ጋር ተጠመቁ፤ ማዕድም አቀረበላቸው፤ በእግዚአብሔርም ስላመነ ከቤተሰቦቹ ሁሉ ጋር ሐሴት አደረገ። (የሐዋ.20:16-34)።

ትምህርት

- ሁሉን ትቶ ክርስቶስን መከተል  
(ማቴ.4÷18፤ ሮሜ.10÷9)
- ስለ ክርስቶስ እየኖሩ መመስከር  
(ሮሜ.10÷9)
- ዋነኞቻችንን ማሰብ  
(ዕብ.13÷7)
- የእግዚአብሔር እጅ ከእኛ ጋር መሆኑን ማወቅ  
1ጴጥ.5÷11 ፤ 1÷8
- የማይጠፋ አክሊል እንደሚጠብቀን ማወቅ  
1ቆሮ.9÷25

መልእክት

ቅዱስ ጴጥሮስ እና ቅዱስ ጳውሎስ ስላለመኑት ጌታ ስለ እውነት መስክረውና ያላመኑትን በማሳመን ያሕዛብን ጣዖታት በመደምሰስ እውነተኛ የክርስቶስ ታማኝ አገልጋይ ሆነዋል። በሕይወታቸውም ጭምር በማስተማር የኔሮንን ቁሣር ዛቻና ማስፈራራት እንኳን ምንም ሳይፈሩ እውነተኛ ምስክር በመሆን ቅዱስ ጴጥሮስ ቁልቁል ተሰቅሎ ቅዱስ ጳውሎስ አንገቱ ተሠይፎ ሁለቱም በዚህ ዕለት አርፈዋል። እውነተኛ የክርስቶስ ምስክር ከሆኑት ከቅዱስ ጴጥሮስና ከቅዱስ ጳውሎስ ሕይወት የምንማረው እውነተኛ ምስክር መሆንና ስለ ቤተክርስቲያን ማሰብ ይገባናል። ስለ ኑሮ ብቻ እያሰብን ከሆነ እውነተኛ እረኛ ሳንሆን ምንደኞች መሆናችን አይጠቅምምና ወደ እግዚአብሔር ተመልሰን እውነተኛ እረኛ እና ምስክር እንድንሆን አምላካችን ይርዳን።

የቅዱስ ጴጥሮስና የቅዱስ ጳውሎስ በረከታው አይለዩን። አሜን !

የቅዱስ ምንግብ

1ተሰ 4:13

2ዕ 1:1

የሐዋ 23:10

ምስባክ:- ወበኃቤየሰ ፈድፋደ ክቡራን አዕርክቲክ እግዚአ

ወፈድፋደ ጸንዑ እምቀደምቶሙ

እጌልቆሙ እምኖፃ ይበዝኑ /መዝ:17/

ወንጌል ዮሐ 21:15-20

ቅዱስ /ዘሐዋርያት/

ሐምሌ ሰባት

ቅድስት ሥላሴ ወደ አብራሃም

ቤት የገበቡት ዕለት

የዕለቱ የትምህርት ርእስ

በፊትህ ሞገስ አግኝቼ እንደሆነ ባሪያህን አትለፈኝ?

(ዘፍ18+3)

አብርሃም ማለት አበ ብዙኃን ማለት ነው። ትውልዱም ከነገደ ሴም ነው አባቱ ታራ ይባላል የአዳም ሃያ እንደኛ ትውልድ ነው። ቤቱን ከተመሳቀለ ጎዳና ሠርቶ የወጣ የወረደውን ያለፈውን ያገደመውን ሰው በእንግድነት ሲቀበል ይኖር ነበር። ሰይጣን ከዕለታት አንድ ቀን አራቱን በአብራሃም የተደበደበ አስመስሎ ከመንገድ ላይ በሰው አምሳል ቁጭ ብሎ እንግዶችን

ወደት ትሂዳላችሁ፤ እያለ ይጠይቃቸው ጀመር ርቦን እንዲያበላን ጠምቶን እንዲያጠጣን ከአብርሃም ዘንድ ይሉታል። የድሮው አብርሃም መላላችሁ እንዴ! እኔም እንደናንተ ርቦኝ ያበላኛል ጠምቶኝ ያጠጣኛል ብዬ ብሄድ እራሴን ደብድቦኝና ገምሶ አባረረኝ እያለ ሰዎችን ሁሉ ወደ አብራሃም ቤት እንዳይሄዱ ሦስት ቀን ሙሉ እንግዳ ከለከለበት። አብርሃምም ያለ እንግዳ እህል አልበላም ውሃም አልጠጣም ብሎ ሦስት ቀን ቆየ በሦስተኛው ቀን በቀትር በድንኳኑ ደጃፍ ተቀምጦ ሳለ እግዚአብሔር በመምሬ የአድባር ዛፍተገለጠለት አይነንም እነሣና እነሆ ሦስት ሰዎችን በፊቱ ቆመው አየ። ባያቸውም ጊዜ ሊቀበላቸው ከድንኳኑ ደጃፍ ተነስቶ ሮጦ ወደ ምድርም ሰገደ እንዲህም አለ ገሀሠ አጋዕዝትየ ቤተ ገብርክሙ ጌቶቼ ከቤት ገብታችሁ ዕረፉ አላቸው ደክሞናልና እዘለን አሉት እንዲን ለዝሎ ቢገባ ሁለቱ በግበር አምላካዊ ገብተው ተገኝተዋል አብርሃምም ሦስት እንደሆኑ አውቆ ሣራን 3 መስፈሪያ ዱቄት ወስደሽ አንድ እንጎቻ አድርገሽ ጋግሪው አላት ሣራም ጋግራ አቀረበች። አብርሃም ሥላሴን በእንድንት በቤቱ ተቀበለ።

ትምህርት

- እንግዶችን በቤታችን ለመቀበል ዘወትር መዘጋጀት
- እንዳንዶች ሳያውቁ መላእክትን እንግድነት ተቀብለዋል (ዕብ13+1)
- እንግዶችን መቀበል ከእግዚአብሔር ዋጋ እንዳለው ማወቅ ሮጫ.4+37
- አብርሃም እንግዳ በመቀበሉ በረከትን አግኝቷል መካን የነበረችው ሚስቱ ሣራም ልጅ ወዳለች (ዘፍ.21+1)

**መልእክት**

አባታችን አብርሃም ደግ እንግዶች ወደ ቤቱ ካልመጡ እህል የማይበላና ውኃ የማይጠጣ ሰው ስለነበረ እግዚአብሔር ባርኮታል፤ ዘሩንም እንደምድር አሸዋ አብዝተለታል። እኛም እንግዶችን በመቀበል ያለንን በማካፈል ወደ ጌላ እንዳንል ያጣነውን፤ የምናገኘው ተስፋ የቆረጠን ተስፋችን የሚቀጥለው አይሳካልንም ያልነው የሚሳካው፤ የተዘጋብን የሚከፈትልን በእምነት ስንኖርና እንደ አብራሃም እንግዶችን በመቀበልና በማስተናገድ የምንጠብቀውን ተስፋ ባዳይናችን የምናየው በእምነት እየኖርን የእግዚአብሔርን እንግዳ ስንቀበል ነው። የእግዚአብሔር በረከትም እንዳያልፈን አምላካችን በቸርነቱ ይርዳን። አሜን!

**የቅዱሲ ምንባብ**

ሮሜ 9÷1

1ዮሐ 4÷11

የሐዋ 11÷11

**ምስባክ:-** ወሐሠሥኩ ገጸክ

ገጸ ዚአክ አሐሥሥ እግዚአ

ወኢትሚጥ ገጸክ እምኔየ /መዝ 26÷8

**ወንጌል** ዮሐ 8÷51

ቅዱሴ /ዘዲዮስቆርስ/

**ሐምሌ ዐሥራ ዘጠኝ**

**ቅዱስ ቂርቆስና እናቱ ኢየሱጣ ከፈላ ውኃ የዳኑበት ዕለት**

**የዕለቱ የትምህርት ርእስ**

**አገለፍክነ ማእከለ እሳት ወማይ**

**በእሳትና በውኃ መካከል አለፍን (መዝ65+12)**

ቅዱስ ቂርቆስ ሀገሩ ሮም/ ጣሊያን/ እንጌቤን ነው አባቱ ቆዝሚስ እናቱ ኢየሱጣ ይባላሉ። በዘመነ ሰማዕታት በጨካኝና በአረመኔው በዲዮቅልጥያኖስ ዘመነ መንግስት አዋጅ ታውጆ ነበር

«አብያተ ጣዖታት ይትረጋዋ አብያተ ክርስቲያናት ይትወጃዋ» ብሎ በ303 ዓ.ም አዋጅ አወጀ። በዚህ ምክንያት ብዙ ክርስቲያኖች ተሰደዱ ቅድስት ኢየሱጣም የ3 አመት ሕፃን ልጇን ቂርቆስን ይዛ ወደ ኢቆንዩን ሸሸች።

ንጉሡ አለአስክንደሮስን አስጠርቶ ክርስቶስን ካጂ ለጣዖት ስገጂ አሳት በእጅህ ሠርተህ ላቆምከው ምስል አልሰግድም አለች እንቢ ካልሽ በሰይፍ ትቀጫለሽ ብሎ አስፈራራት እርሷ ግን ምንም አልፈራችም እምነቷ ጠንካራ ነውና በብረት ጋን ውኃ እፍልታችሁ ከዚያ ውስጥ ጣሏቸው ብሎ አዘዘ «ድምጸ ሰጽሀርት ከመነሳድጓደ ክረምት» የውኃው ፍላት እንደ ክረምት ነሳድጓድ 15 ክንድ ያክል ወደላይ ይፈላ ነበር! በፈላው ውኃ ሊጨምሯቸው ሊወስዷቸው የኢየሱጣ ልቧ በፍርሃት ታወከ በቂርቆስ ላይ መንፈስ ቅዱስ አድሮ የእናቱን ፍርሃት አስወገደ። እናቱ ሆይ በርቺ ጨክኜ ዘአድጋኛሙ ለእናንድ ወእዛርያ ወሚሳኢል ውእቱ ያድሃኝን አናንድ አዛርያ ሚሳኢልን ያዳኝ አምላክ ያድኝን የለምን? እያለ እናቱን እያደፋፈረና

እያጽናና ልብሷንም ጅምረት ከእሳቱ ቀረቡ እርሷም ጨክና በፍጹም ልቧ ተያይዘው ከፈላው ውኃ ገብተዋል። የመስከሩለትንና ያመነትን የማይተው አምላክ ቅዱስ ገብርኤልን ልኮ በበትረ መስቀሉ እሳቱን አጥፍቶ የፈላውን ውኃ አቀዝቅዞ አዳናቸው።

### ትምህርት

#### • ጽኑዕ እምነት

(1ዮሐ 5፡47)

ቅዱስ ቂርቆስ እና ቅድስት ኢየሱጣ በፋላ ውኃ የተጨመሩት በእግዚአብሔር ላይ ጽኑዕ እምነት ስለነበራቸው ነው

«ያለ እምነት እግዚአብሔርን ደስ ማለኝት አይቻልምና»

(ዕብ11፡6)

• የመልእክት የቅዱስ ገብርኤል ተራዳኒነትን

«ሁሉ መዳንን ይወርሱ ዘንድ ስላላቸው ለማገዝ የሚላኩ የሚያገለግሉ መናፍስት አይደሉም» (ዕብ1፡14 መዝ33፡7)

### መልእክት

ቅድስት ኢየሱጣና ሕፃኑ ቂርቆስ በእምነት ሆነው ለጣዖት አንሰግድም በማለታቸው በፈላ ውኃ ውስጥ እንዲጨምሩ ቢታዘዝም እግዚአብሔር መልእክት ቅዱስ ገብርኤልን ልኮ በፈላ ውኃና በእሳት መካከል አሳልፎ አዳናቸው

• በዚህ ዘመን የምንኖር እኛስ በእምነታችን ጸንተን የምንኖርና የምንመስክር ስንቶቻችን ነን? እንደ ቂርቆስና ኢየሱጣ ፍጹም እምነትና ጽዕናት ሊኖረን ያስፈልጋል። የቅዱሳን የእምነታቸው ጽዕናት አይለዩን ።

የቅዱሴ ምንባብ

ዕብ 11:33

1ዕብ 4፡12

የሐዋ 23፡10

የሰብክት:- ይትረፈሩ ኩሉሙ እለ ይሰግዱ ለግልፎ

ወእለ ይትሚክሁ በእማልክቲሆሙ

ወይሰግዱ ሱቱ ኩሉሙ መላእክቲሁ /መዝ 97፡10/

ወንጌል ማቴ 11:25

ቅዱሴ ያዕቆብ ዘሰሩግ

ነሐሴ ሰባት

እመቤታችን ቅድስትድንግል ማርያም

የተፀነሰችበት ዕለት

የዕለቱ የትምህርት ርእስ

አንቺ ከሴቶች መካከል የተባረክሽ ነሽ።

(ሉቃ1፡28)

አያቶቿ ቴክታ፤ በጥሪቃ ይባላሉ እጅግ ባለጸጋ ነበሩ። ብዙ የወንድ አገልጋይና የሴት አገልጋይ ነበራቸው። የቀንድ ክብት፤ የጋማ ክብት የነበራቸው ባለጸጎች ነበሩ። ከወርቁ ብዛት የተነሳ እንደቀለበት አንባር እያሰሩ ከበሬውና ከላሙ ቀንድ እያደረጉ ይህንን ያህል የወርቅ ቀንድ ይህን ያህል የብር ቀንድ አለን ይሉ ነበር ሃብታችንና ንብረታችን ብዙ ነው የወለድነው ልጅ የለንም ለማን ይሆናል እያሉ ሲነጋገሩ በጥሪቃ እግዚአብሔር ልጅ ከኔ ባይሰጥህ ከሌላ ይሰጥህ ይሆናል አግብተህ አትወልድምን፤ አለቸው ሕያው እግዚአብሔርን አላደርገውም አላት።

በጥሪቃ ለሊት በሕልሚ እንቦላ ከበረታቸው ስትወጣ እንቦ

ሳይቱ እንቦላ እየወለደች እስከ ስድስት ስትደርስ ስድስተኛይቱ ጨረቃን  
ጨረቃ ፀሐይን ስትወልድ አይታ እንዲህ ያለ ህልም አየሁ አለችው  
ከመተርጉሙ ሕልም ሐደው ቢጠይቁ ደግ ልጅ ትወልዳላችሁ ጨረቃይቱን  
ከፍጡራን በላይ የምትሆን ልጅ ትወልዳላችሁ የፀሐይ ነገር ግን  
አልተገለፀልኝም እንደ ነብይ፤ እንደ ካህን፤ እንደንጉሥም ያለ ይሆናል።  
አላቸው ጊዜ ይፍታው ብለው ሄደዋል በጥሪቃ ወለደች ስሟን ረከብኩ  
ሰዕለትየ ስትል ሄሌሜን አለቻት ሄሌሜን ዴርዴን ዴርዴን ቶናን ቶና  
ሲካርን ሲካር ሄረሚላን ሄረሚላ ሐናን ወለደች ሐናም ልጅ አጥታት  
ስታዝን ትኖር ነበር ከዕለታት አንድ ቀን ከዛፍ ጥላ ሥር አርፋ አእዋፋት  
ከልጆቻቸው ጋር ሲጫወቱ በምን ነገር ልጅ ከሰከልክኝ ተፈጥሮኬ ከድንጋይ  
ነውን፤ ብላ አዘነች ከቤት ሲደርሱ ወንድ ልጅ ብንወልድ እንጨት ለትዋ  
ተክል ተክሉ ይርዳን አንልም ለቤተ እግዚአብሔር ምንጣፍ አንጥፎ  
መጋረጃ ሳፊ ይሆናል ሴትም ብንወልድ እንጨት ሰብራ ውኃ ቀድታ  
ትርዳን አንልም መሰባ ወርቅ ሰፍታ መጋረጃ ፈትላ ቤተ እግዚአብሔርን  
ታገለግላች ብለው ተሳሉ አስቀድማ በአምላክ ሕሊና ታስባ ትኖር የነበረች  
እመቤታችን ቅድስት ድንግል ማርያም ነብያት በብዙ ምሳሌ ትንቢት  
የተናገሩላት ቅዱስ ገብርኤል ከእግዚአብሔር ተልኮ ኢያቱምን ሚስትህ  
ሐና ትጸንሳለች ደግ ልጅም ትወልዳለች ብሉ አበሠረው ምንጣፍ ለይተው  
ይኖሩ ነበር ፈቃዱስ ከሆነ ብለው ከአንድ ምንጣፍ አድረዋል  
እመቤታችንም በዚህ ዕለት ተጸነለች።

ትምህርት

- ከሴቶች መካካል ተለያታ የተባረከች እናታችን እንደሆነች  
(ሉቃ1+33 ገላ 4+2)

- የቤዛ እናት እንደሆነች  
(መዝ.131+13- ማቴ.1+18)
- የድኅታችን ምክንያት እንደሆነች እንማራለን።  
መልዕክት

ሐናና ኢያቱም በንጽሕናና በቅድስና እግዚአብሔርም በመፍራት፤ በመታዘዝ  
ስለናሩ እናታችንን ቅድስት ድንግል ማርያምን ወለዱ እኛም ያጣነውን  
እንድናገኝ እግዚአብሔርን በመፍራት እንድንኖር ቸርነቱ አይለየን ።

የትዳሌ ምንባብ

ዕብ.9+1

1ዮሐ. 2+6

የሐዋ.10+1

ምስጢኩ፡- ብፁዕ ብእሲ ዘአንተ ገሠጽኮ እግዚአ

ወዘመሀርኮ ሕገክ

ከመ ደትገንጎሥ እመዋዕለ እኩያት /መዝ 93:12/

ወገሌ ማቴ 16:13-24

ትዳሌ /በእግዚአትነ/

ነሐሴ ዐሥራ ሦስት

ደብረ ታቦር

የዕለቱ የትምህርት ርእሰ

በዚህ መሆን ለኛ መልካም ነው (17+4)

የታቦር ተራራ ከገሊላ ባሕር በምዕራባዊ ደቡብ በኩል 10.ኪሜ ርቆ የሚገኝ ተራራ ነው። የተራራው ከፍታ ከባሕር ወለል እስከ 572ሜትር ከፍ ያለ ሲሆን በዚህ ተራራ በብሉይ ኪዳን ባርቅ ሲሣራን ያሸነፈበት (መሳ.4÷614) ሳኦልም በሳሙኤል ትንቢት መሠረት ከሦስት ሰዎች ጋር የተገናኘበት (1ሳሙ.10÷13) ስፍራ ነው። በአዲስ ኪዳን ጌታችንና መድኃኒታችን ኢየሱስ ክርስቶስ ክብሩን የገለጠበት ተራራ ነው።

ከስድስት ቀን በኋላ ጴጥሮስና ያዕቆብ ወንድሙን የሐንስን ወደ ረጅም ተራራ ይዟቸው ወጣ ወተወለጠ ራእዩ በቅድሚያሙ ወስብርህ ገዥ ከመ ፀሐይ ወአልባሲሁኒ ኮነ ጸአዳ ከመ በረድ አርአያው ተለውጦ ፊቱ እንደ ፀሐይ አብርቶ ልብሱ እንደ በረዶ ነጽቶ በሲና ተራራ 570 ጊዜ ያነጋገረው ሙሴና ኤልያስ በቀኝ በግራ ሆነው ለደቀመዛሙርቱ ታያቸው ሙሴና ኤልያስን ለምን አመጣቸው ቢሉ ሙሴ 570 ጊዜ ቃል ለቃል ተነጋርረዋል ባይህ እወዳለሁ ብሎ ነበር። አልቦ ዘይሬኢ ገጽዮ ወየሐዩ አሐተ ሰዓተ እም ዘሕይወቱ በዲበ ምድር ፊቱን አይቶ መቆም ማየት የሚቻለው የለም አለው። የአንተ ወዳጅ መባሌ ለምንድ ነው “ድገረሰ ትሬኢ ገጽዮ” መስዋዕት ሆኜ በምቀርብበት ጊዜ እታይሃለሁ ብሎት ነበርና ቃል ኪዳንን የማይረሳ አምላክነውና ተገለጠለት (ዘዳ 33÷18)

ጌታችንና መድኃኒታችን ኢየሱስ ክርስቶስ አምላካችን ደቀ መዛሙርቱን በፊልጶስ ቲሳሪያ፡- “ሰዎች የሰውን ልጅ ማን ይሉታል?” ብሎ ሲጠይቃቸው፡- “አንዱ መጥምቁ የሐንስ፣ ሌሎቹ ኤልያስ፣ ሌሎችም ኤርምያስ ወይም ከነቢያት አንዱ ነው ይሉሃል” ስላሉት በእርሱ እና በባሮቹ መካከል ያለውን ልዩነት እንዲመለከቱት ስለፈለገ የነቢያት አምላክ መሆኑን ለማሳየት ሙሴ እና ኤልያስ ከጌታ ጋር ሲነጋገሩ ታይተዋል። (ማቴ 16÷13-14)

- አይሁድ ጌታን እንደ ሕግ ተላላፊ እና የእግዚአብሔርን ክብር ለራሱ የሚያደርግ ሰው አድርገው ይቆጥሩት ስለ ነበረ።  
(ዮሐ10÷33)፤ እርሱ ሕግ ተላላፊ እንዳልሆነ ለማሳየት ሕግ ለሰጠው ለሙሴ ለእግዚአብሔር ክብር ቀናተኛ የነበረውን ኤልያስን አምጥቶ ሲያነጋግራቸው ታየ።
- ጌታ በሞትና በሕይወት ላይ ሥልጣን እንደለው ይታወቅ ዘንድ። ሞቶ ከተቀበረው ሙሴን ሞትንም ካልቀመሰው ኤልያስን አመጥቶ ሲያነጋግራቸው ታየ።
- ጌታችን ስለሚቀበለው መከራ ሲነግራቸው ለቀደመዛሙርቱ ጴጥሮስ “አይሁንብህ አይድረስብህ” ብሎት ስለ ነበረ የመስቀሉ ትርጉም ምን እንደሆነና ምን ክብር እንደሚያመጣ ሊያሳያቸው ስለ ፈለገ ጌትነቱንና ግርማ መንግሥቱን አሳያቸው።
- ሐዋርያት መከራንና ፈተናን ይለማመዱ ዘንድ ወደዚህ ተራራ አምጥቷቸዋል።

ማንም ክርስቶስን መከተል የሚፈልግ መስቀል ሊሸከም ይገባዋልና ደቀመዛሙርቱ እንደ ሙሴ ወደ ፈርዖን እንደ ኤልያስም ወደ አከዓብ ሳይሆን ወደ ዓለም ሁሉ እንደሚላኩ፤ ውጊያቸውም ከነገሥታት ጋር ሳይሆን ከክፍሎች መናፍስት ጋር እንደሆነ፤ አካሄዳቸውም ባሕርን

ለመክፍል ሳይሆን ጣዖታትን ለማፈራረስ እንደ ሆነ ያውቁ ዘንድ ይዟቸው ወጥቷል ከሙሴና ከሌልያስ ጋር ሲነጋገረር ታያቸው። በዚህ ለእኛ መሆን መልካም ነው።

## ትምህርት

- የሙሴ ተስፋ የተፈፀመበት (ዘፀ 33÷19)
- የአብ ምስክርነት የተሰማበት “በእርሱ ደስ የሚለኝ የምወደው ይህ ነው እርሱን ስሙት (ማቴ5÷17)
- ምሥጢረ መለኮቱን የገለጠበት (ማቴ.17÷2)
- የእኔነት ስሜትና ፍርሐት የተወገደበት ዕለት ነው። (ማቴ.7÷4)

## የቅዳሴ ምንባባት

ዕብ 11÷23

2ኛ ጴጥ.1÷15

የሐዋ.7÷44

ምስባክ፡- ታቦር ወደረግሎም በስመዚአክ ይትፈሥሁ ወይሴብሐ ለስምክ መዝራዕትክ ምስለ ኃይል (መዝ.88÷12)

ወንጌል፡- ሉቃ. 9÷28

## መልእክት

እኛ ከዚህ ምን እንማራለን? ክርስቶስን ማየት እንፈልጋለን? ደቀ መዛሙርቱ በዚሁ ቅዱስ ተራራ ሳሉ አብ በደመና ሆኖ ሲያነጋግራቸው ሰምተዋል። እኛ ግን አሁን ፈቃደኞች ከሆንን ከአለላፍ መልእክት! ከመልእክተ አለቆች! ከሱራፌልና ከኪሩቤል ጋር ጌታ ዳግመኛ እኛን

ለማዳን ሳይሆን በፍርድ ወንበር ተቀምጦ ወደ እኛ ሲመጣ በግልጽ እናየዋለን። ለተመረጡት፡ “እናንተ የአባቱ ብሩካን ኑ ዓለም ከተፈጠረበት ጊዜ ጀምሮ የተዘጋጀላችሁን ውረሱ” (ማቴ 25÷34) እኛም ከእግዚአብሔር ጋር ለመኖር በዚህ መሆን ለኛ መልካም ነውና አምላካችን እግዚአብሔር ይርዳን። አሜን

ነሐሴ ዐሥራ ስድስት  
ፍልስተሥጋሃ ለማርያም

## የዕለቱ የትምህርት ርእስ

ተነሥእ እግዚአ ውስተ ዕረፍትክ አንተ ወታቦተመቅደስክ “አቤቱ ወደ አረፍትህ ተነሥ እንተና የመቅደስህ ታቦት”

(መዝ.113÷8)

እመቤታችን ቅድስት ድንግል ማርያም ጥር 21 ቀን ዐርፋለች።

ቅዱሳን ሐዋርያት የእመቤታችንን የክበረ ሥጋዋን ገንዘውና ከፍነው ለማሳረፍ ወደ ጌቴሴማኒ መካነ ዕረፍት (የመቃብር ቦታ) ይዘው ሲሄዱ አይሁድ በቅንክት መንፈስ ተነሣሥተው «ቀድሞ ልጄን በሦስተኛው ቀን ከሙታ፣ ተነሣ! በዐርባኛው ቀን ወደ ሰማይ ዐረገ እንደገናም ተመልሶ ይህን ዓለም ለማሳለፍ ይመጣል እያሉ ሲያውኩን ይኖራሉ። አሁን ደግሞ አርሷንም እንደ ልጄ ተነሣች! ዐረገች እያሉ ሲያውኩን ሲኖሩ አይደለምን?» ኑ ተሰብስቡና ሥጋዋን በእሳት እናቃጥላት» ብለው ተማክረው መጡ።

ታውቁን? የሚባል አይሁዳዊ የክበረ ሥጋዋን የተሸከሙበትን አጎበር (የአልጋ ሸንኮር) በድፍረት ያዘ። የእግዚአብሔር መልእክ በእሳት ሰጠ

ሁለት እጆቹን ቆረጣቸው። እጆቹ ተንጠልጥለው ከቆዩ በኋላ በእውነት የአምላክ እናት ናት በማለት ስለ አመነ እጆቹ ተመልሰው እንደነበሩ ሆነውለታል። ከዚህ በኋላ መልአክ እግዚአብሔር የእመቤታችንን የክበረ ሥጋዋን ከሐዋርያው ዮሐንስ ጋር ነጥቆ ወስዶ በገነት ከፅፁ ሕይወት ሥር አስቀመጠው። ቅዱስ ዮሐንስም ከጥቂት ጊዜ በኋላ ወደ ሐዋርያት ተመልሶ ሲመጣ የእመቤታችንን የክበረ ሥጋ በገነት መኖሩን ነገራቸው። ዮሐንስ አይቶ እኛ እንዴት ሳናይ እንቀራለን ብንጠየቅስ ምን እንመልሳለን በማለት ነሐሴ አንድ ቀን ሱባኤ ጀምረው ሲጸሙና ሲጸልዩ ከሰነበቱ በኋላ በ14 (በሁለተኛው ሱባኤ መጨረሻ) ጌታችን የእመቤታችንን ትኩስ የክበረ ሥጋ አምጥቶ ስለሰጣቸው በታላቅ ዝማሬ፣ ወስደው ቀድሞ በተዘጋጀው መካነ ዕረፍት በጌቱ ሴማኒ ቀበሯት። የእመቤታችን የቀብር ሥነ ሥርዓት በተፈጸመ ጊዜ ከ12ቱ ሐዋርያት አንዱ የሆነው ቅዱስ ቶማስ አልነበረም። ከሀገረ ስብከቱ በደመና ተጭኖ ወደ ኢየሩሳሌም ሲመጣ፣ እመቤታችን በተቀበረች በሦስተኛው ቀን እንደ ልጇ ትንሣኤ ተነሥታ ስታርግ ያገኛታል። ቀድሞ የልጅሽን አሁን ደግሞ የአንቺን ትንሣኤ ሳላይ ቀረሁ ብሎ ቢያዝን እመቤታችን ከእርሱ በቀር ሌሎች ሐዋርያት ትንሣኤዋን እንዳላዩ ነገራው ቅዱስ ቶማስን አጽናናቸው። ሄዶም ለሐዋርያት የሆነውን ሁሉ እንዲነግራቸው አዝዛው ለምልክት ይሆነው ዘንድ የተገነዘባችበትን ሰበኗን ሰጥታው ወደ ሰማይ ዐርጋለች። ወደ ቀደመ ነገራችን እንመለስና ቅዱስ ቶማስም ሐዋርያት ወደ አሉበት ኢየሩሳሌም በደረሰ ጊዜ «የእመቤታችን ነገር እንዴት ሆነ?» ብሎ ቢጠይቃቸው፤ «እመቤታችንን እኮ ቀበርናት» ብለው ነገሩት። እርሱም ዐውቆ ምስጢሩን ደብቆ «አይደረግም ሞት በጥር በነሐሴ መቃብር እንደምን ይሆናል?» አላቸው። ቅዱስ ጴጥሮስ አንተ መጠራጠር ልማድህ ነው። ቀድሞ የጌታን ትንሣኤ ተጠራጠርክ አሁንም አታምንም ብሎ የእመቤታችን መካነ መቃብር ሲያሳዩት ይዘውት ሔዱ።

መቃብሩን ቢከፍቱ የእመቤታችንን የክበረ ሥጋ አጡት፤ ደነገጡም። በዚህ ጊዜ ቅዱስ ቶማስ «አታምኑኝም ብዬ ነው እንጂ እመቤታችንስ ተነሥታ ዐርጋለች» ብሎ የሆነውን ሁሉ ተረክላቸው። ከዚያም ምልክት እንዲሆን የሰጠቸውን ሰበኗን አሳያቸው። እነርሱም ማረጓን አምነው ሰበኗን ለበረከት ከተከፋፈሉ በኋላ ወደየአህጉረ ስብከታቸው ሄዱ። በየሀገረ ስብከታቸውም ሕሙማንን ሲፈውሱበትና ገቢረ ተአምር ሲያደርጉበት ኖረዋል።

በዓመቱ ትንሣኤሽን ቶማስ አይቶ እንዴት ይቅርብን ብለው ነሐሴ አንድ ቀን ጀምሮ ሱባኤ ገቡ። በሱባኤው መጨረሻ ነሐሴ 16 ቀን ጌታችን መድኃኒታችን ኢየሱስ ክርስቶስ የለመኑትን ልመና ተቀብሎ እመቤታችንን መንበር፣ ቅዱስ ጴጥሮስን ንፍቅ (ረዳት) ቄስ፣ ቅዱስ እስጢፋኖስን ገባሬ ሰናይ (ዋና) ዲያቆን አድርጎ ቀድሶ አቁርቦአቸዋል። ከዚህ በኋላ እመቤታችንን ሐዋርያት በግልጽ ትንሣኤዋን ዕርገቷን እያዩዋት ከጌታችን ጋር በክብር በይባቤና በዝማሬ ወደ ሰማይ ዐርጋለች። ቅዱስ ያሬድ በመዝሙሩ «እመቤታችን ድንግል ማርያም ከምድር ወደ ሰማይ ዐረገች በሰማይም ከልጇ ጋር በአብና በመንፈስ ቅዱስ ቀኝ ተቀመጠች» ሲል ገልጿል።

ስለ ቅድስት ድንግል ማርያም ከመቃብር መነሣት ነሐሴ 16 ቀን የሚነበበው መጽሐፈ ስንክሳር እንደሚያስረዳን አባቷ ዳዊት በገናውን እየደረደረ ጸሐፊው የነበረው ዕዝራም መሰንቆውን ይዞ ቅዱሳን መላእክት ነቢያትና ጸድቃን እያመሰገኗት በብሩህ ደመና ወደ ሰማይ ዐረገች ከዚያም በክብር ተቀመጠች። በዚያም ስፍራ ሁለተኛ ሞት ወይም ሐዘን ጨኸትና ስቃይ የለም የቀደመው ሥርዐት አልፎአልና። (ራዕ 21:4-5)።

ትምህርት

- የጸምና የጸሎት ውጤት ያማረ መሆኑን ማወቅ
- በአንድ ልብ ሆኖ እግዚአብሔርን መጠየቅ (የሐዋ2÷1)

መልእክት

ልብ አምላክ ቅዱስ ዳዊት የእመቤታችን ትንሣኤ አስቀድሞ በትንቢት መስታወትነት ታይቶት «ተንሥእ እግዚአ ውስተ ዕረፍትክ እንተ ወታቦተ መቅደስከ! አቤቱ ወደ ዕረፍትህ ተነሥ አንተና የመቅደስህ ታቦት» (መዝ.131÷8)። ነቢዩ ዳዊት ይህን ቃል በትንቢት አስቀድሞ ክርስቶስ እንደሚነሣ ከገለጸ በኋላ ቀጥሎ የመቅደሱ ታቦት እናቱ ቅድስት ድንግል ማርያም እንደምትነሣ ይናገራል (ማቴ5÷35፤ ገላ. 4÷26፤ ዕብ 12÷22፤ ራዕ 3÷12)።

ኢትዮጵያዊው ሊቅ ቅዱስ ያፌድም በድርሰቱ ስለ ዕርገትዋ ጽፏል። በቃልዋ የታመነች በሥራዋም የተወደደች ቅድስት ድንግል ማርያምን መልእክት እያመሰገናችና በመንፈሳዊ ደስታ እያደገች ወደ ሰማይ አሳረጓት ሲል በዘመረው ዝማሬ አስረድቶናል።

የእመቤታችን አማላጅነት የትንሣኤያችን በኩር የሆነው የአምላካችን ኢየሱስ ክርስቶስ ችርነቱ ከሁላችን ጋር ይሁን አሜን።

የቅዱሴ ምንባብ

ሮሜ 8፡31

1ዮ 2፡1ዮሐ 2፡1 እምነ ተሲስ

የሐዋ 1፡12

ምስጢኩ ቀደስ ማንደሮ ልዑል

እግዚአብሔር ውስተ ማዕከላ ኢትትሐወክ

ወይረድኦ እግዚአብሔረ ፍጽመ /መዝ 45፡4/

ወንጌል ማቴ 26፡26

ቅዱሴ /ዘእግዚእነ/

ነሐሴ ሃያ አራት

ዕረፍቱ ለተክለ ሃይማኖት

የዕለቱ የትምህረት ርዕስ

የጻድቅ መታሰቢያ ለበረከት ነው (ምላ 10÷7)

የአባታችን የአቡነ ተክለሃይማኖት አባት ቅዱስ ጳጋ ዘአብ እናታቸው እግዚእኃረይ ይባላሉ። የተወለዱት በሸዋ ቡልጋ ደብረ ጽላልሽ ነው። አባታቸው የቅዱስ ሚካኤል ቤተክርስቲያን አገልጋይ ካህን ነበሩ። መጋቢት 24 ቀን አባታችን ተክለሃይማኖት ተጸነሱ ታኅሣሥ 24 ቀን በ1190 ዓ.ም አባታችን ጻድቁ አቡነ ተክለሃይማኖት ከእናታቸው ከቅድስት እግዚእ ኃረያና ከአባታቸው ከቅዱስ ጳጋዘአብ ተወለዱ። በተወለዱ በ40ኛው ቀን ክርስትናን በመነሳት ፍስሐ ጽዮን “የጽዮን ደስታ” ተብለው ተጠሩ። አባታችን 7 ዓመት እስኪሞላቸው ድረስ ከአባታቸው ከጳጋ ዘአብ ዘንድ እየተማሩ አደጉ። በ15 ዓመታቸው ዲቁናን ከቂርሎስ ዘንድ ተቀበሉ። በ22 ዓመታቸው ከአቡነ ቂርሎስ ዘንድ ቅስናን ተቀበሉ። በከተታ አውራጃ 3 ዓመት ወንጌልን እያስተማሩ ብዙ ድንቅ ነገርን አደረጉ። አባታችን በዳዊት ጸሎት ከነቢያት ምስጋና ሌሊቱን ሙሉ ይተጉ ነበር በያንዳንዱ መዝሙርም 10፤ 10 ስግደትን ይሰግዱ ነበር። በሐይቅ 10 ዓመት

በደብረዳም 12 ዓመት ኖረዋል። አቡነ ተክለሃይማኖት በ1267 ዓ.ም ደብረ ሊባኖስን በአት ሠርተው ኖሩ። ለ22 ዓመት ቆመው በመጸለይ የአንድ እግራቸው አገዳ ተሠበረ ደቀ መዝሙሮቻቸው በጨርቅ ጠቅልለው ቀበሩት። በአንድ እግራቸው ለ7 ዓመት በጸሎት ቆመው በጠቅላላው ለ29 ዓመት በጸሎት ከቆሙ በኋላ በ99 ዓመት ከ10 ወር ከ10 ቀን ነሐሴ 24 ቀን 1290 ዓ.ም አረፉ አባታችን ባረፉ 54 ዓመታቸው በ1354 ዓ.ም ለአባታችን ለአቡነ ሕዝቅያስ ተገልጸው አጽማቸው ከደብረ አስቦ ወደ ደብረ ሊባኖስ ግንቦት 12 ቀን እንዲፈልስ አድርገዋል።

### ትምህርት

- በጸምና በጸሎት ተወስኖ እግዚአብሔርን እያመስገኑ መኖር (ማቴ.21÷22)
- ከሚያልፈው ይልቅ የማያልፈውን መፈለግ (ማቴ.10÷37)

መልአክት

ጻድቁ አባታችን አቡነ ተክለሃይማኖት በዚህ ዓለም ከሚገኘው ደስታ ይልቅ ከእግዚአብሔር የሚገኘውን ዋጋ ለማግኘት እውነተኛ እና ታማኝ አገልጋይ በመሆን በዘመናቸው ሁሉ በጸምና በጸሎት ኖረው እውነተኛ የኢትዮጵያ ሐዋርያ በመሆን አገልግለዋል። እኛስ? ከጻድቁ አባታችን ምን እንማር በጸምና በጸሎት ወንጌልን በማስተማር የተጋን ወይስ ምንደሞች?... የጻድቁ አማላጅነት አይለየን አሜን !

የቅዱሴ ምንባብ

ሮሜ 8፡35

1ዕ 5፡1

የሐዋ 20፡28

ምስባክ :- እስመ በእንቲአሁ ይቀትሉኝ ኩሎ አሚረ

ወኮነ ከመ አባግዕ ዘይጠብሐ

ንቃህ እግዚአ ለምንት ትነውም /መዝ 43፡22/

ወንጌል ማቴ 10፡16 ቅዱሴ/ግሩም/

ጳጉሜን ሦስት

ቅዱስ ሩፋኤል ጦቢት እና ጦቢያ የረዳበት ዕለት

የዕለቱ የትምህርቱ ርእስ

መልአኬን በፊትህ እልካለሁ

(ዘጸ 23÷20)

ቅዱስ ሩፋኤል የጦቢትን ዓይን ያበራና ወለተ ራጉኤልን ተቆራኝቷት ከነበረው ጋኔን ያላቀቃት መሆኑ በመጽሐፈ ጦቢት በስፋት ተገልጿል። ጦቢት በፋርስ ንጉሥ በስልምናሶር ዘመን የተማረከ ከነገደ ንፍታሌም የተወለደ ጽኑዕ እሥራኤላዊ ነው። እግዚአብሔር በስልምናሶር ፊት የመወደድን ግርማና ባለሟልነትን ስለ ሰጠው አለቃ አድርጎ ሾሞት ነበር። ለወገኖቹ ምጽዋት በመስጠት ሕገ ርትዕን በመሥራት የተጋ ሰው ነበር። ሐና የምትባል ሚስት አግብቶ አንድ ልጅ ወልዷል። ስልምናሶር ሞቶ ሰናክሬም በነገሠ ጊዜ ከሹመቱ ስለሻረው ደግሞ ወደ ምድያም መሔድ አልቻለም።

ሣራ ወለተ ራጉኤል ከፍተኛ ችግር ደርሶባት ነበር። ችግሯም ሕፃናት ወልጆ ቤት ንብረት ይገፍ እኖራለሁ በማለት ባል አገባች ነገር ግን በዚች ቤት አስማንድዮስ የሚባል ጋኔን አድሮ ያገባቸውን ሰው ገደለባት ሌላም ባል ብታገባ ሞተባት እንደዚህ እየሆነ በጠቅላላ ሰባት ድረስ ያሉትን ባሉቿን ገደለባት።

የራጉኤል ልጅ ሣራ በዚህ ሁኔታ በጋዘን ተውጣ ስትኖር በነበረበት ጊዜ ጦቢት ሽምግሉ ስለ ነበር ልጁ ጦቢያን አብሮት የሚሄደው ሰው ለመፈለግም ቢሄድ

አንድ መልካም ጉብዝ አገኘ ይኸውም መልአኩ ቅዱስ ሩፋኤል ነው። ጠብያ ግን መልአኩ ቅዱስ ሩፋኤል መሆኑን ፈጽሞ አላወቀም ነበር። ቅዱስ ሩፋኤል (መራጌ ፍናት) /መንገድ መሪ/ ይባላል። እነርሱ ሲሄዱ ውለው ማታ ጤግሮስ ከተባለው ታላቅ ወንዝ ደረሱና ከዚያም ለማደር ወለኑ። በዚህ ጊዜ ከድካሙ ጽዕናት የተነሣ ጠብያ ሲታጠብ ወደ ወንዙ ወረደና ልብሱን አውልቆ መታጠብ ሲጀምር አንድ ዓሣ ሊውጠው ከባሕር ወጣ። ወዲያውም መልአኩ ቅዱስ ሩፋኤል ጠብያን ያዘው ፤ ዓሣውን እንዳትለቀው አለው ፤ ጠብያም ከዓላው ጋር ግብ ግብ ገጥሞ እየጉተተ ወደ የብስ አወጣው ከዚህ በኋላ ቅዱስ ሩፋኤል ጠብያን እንዲህ ሲል አዘዘው። ዓሣውን እረደው ጉብቱንና ሐምቱን ተጠንቅቀህ ያዘው እንበላዋለን አለው።

ጠብያም መልአኩ እንዳዘዘው ዓሣውን አርዶ ሐምቱንና ጉብቱን ያዘ ጠብያም መልአኩ እንዳዘዘው ዓሣውን አርዶ ሐምቱንና ጉብቱን ያዘ። ጠብያም ያንን የዓሣውን ጉብትና ሐምት ለምን እንደሚያገለግል ለመረዳት (ይህን ያዘው) ያልከኝ ለምንድን ነው? ሲል ጠየቀው ቅዱስ ሩፋኤልም ጋኔን ያደረበት ሰው ሲገኝ ይህንን ክዕጣን ጋር ቢያጤሱበት ጋኔን ይለቃል ሲል መለሰለት።

በዚህ ሁኔታ አንድ ባንድ ሲነጋገሩ ከቆዩ በኋላ መልአኩ ቅዱስ ሩፋኤል ጠብያን (ዛሬ ከራጉኤል ቤት እናድራለን። እርሱ ዘመድህ ነው። የእርሱም ልጅ ሣራ

የምትባል ቆንጆ ልጅ አለችው። እሷን ለሚስትነት ይሰጥህ ዘንድ ለራጉኤል እንግርልሃለሁ) አለው።

ጠብያም (ያቺ ልጅ ከዚህ በፊት ሰባት ሰዎች እንዳገቧትና ሰባቱም ባገቧት ሌሊት ደርቀው /ሞተው/ እንደሚያድሩ ሰምቻለሁ። በእነዚህ እኔ ላባቴና ለእናቴ አንድ ልጅ ነኝ እርስዋን እግብቼ ከዚህ በፊት እንዳገቧት ሰዎች እኔም የምትኩ እንደሆነ አባቴንና እናቴን የሚረዳቸው የለም ቢሞቱም የሚቀብራቸው አያገኙምና እፈራለሁ) አለው። መልአኩ ቅዱስ ሩፋኤል ግን (አባትህ ከዘመዶችህ ወገን ካልሆኑ በስተቀር ሌላ ሴት እንዳታገባ ሲል የነገረህን ረሳኸውን? በል ሰባት ባሉቿ ሙተውባታል ስለምትለው እኔ መድኃኒቱን አሳይሃለሁ ፤ አይዞህ አትፍራ አትሞትም የዓሣውን ሐምትና ጉብቱን ለምን መሰለህ ያዘው ያልኩህ? እንግዲህ ሐምቱንና ጉብቱን ክዕጣን ጋር ጨምረህ ስታጤስበት በሣራ አድሮ የነበረው አስማንድዮስ የተባለው ጋኔን ወጥቶ ይሄዳል ፈጽሞም ወደ እርሷ በገባህም ጊዜ ሁለታችሁ ይቅር ባይ ወደ ሆነው እግዚአብሔር ጸልዩ እርሷም የተዘጋጀች ናት። ከእኛ ጋርም ወደ ሀገርህ ይዘናት እንሄዳለን) አለው። ጠብያም ይህንን ቃል በሰማ ጊዜ ደስ አለውና ከእርሷ በስተቀር ሌላ እንዳያገባ በሙሉ አሳቡ ወለነ።

ከዚህ በኋላ ወደ ራጉኤል ቤት እንደ ደረሱ ሣራ በደስታ ተቀበለቻቸው የሣራ አባትም ጠብያን ገና እንዳላየው ሚስቱ አድናን (ይህ ልጅ የእኔ ዘመድ ጠቢትን ይመስላል) አላት ከዚያም ጋር አያይዞ (ልጆች ከየት ሀገር መጣችሁ?) አላቸው። እነሱም (ከነነዌ ሀገር ነው የመጣን) አሉት። (ከዚያም ሀገር ጠቢት የሚባል

ወንድም ነበረኝ ታውቁት ይሆን? ሲል ጠየቃቸው። በዚህ ጊዜ ጦቢያ አባቱን ሲጠራለት (እናውቀዋለን። እኔም ራሴ የጦቢት ልጅ ነኝ) አለው። ከዚያ በኋላ ራጉኤል (የወንድሜ ልጅ ነህን?) ብሎ እቅፍ አድርጎ ሳመው። ጦቢያም ሣራን በይ እገቱ ኑሮዋችን እንዲቃናልንና ጋብቻችን እንዲባረክልን አስቀድመን ወደ ፈጣሪያችን ጸሎት እናድርግ አላትና አብረው ጸሎት ካደረጉ በኋላ ያንን የያዘውንና የዓሣ ጉበትና ሐምት ከዕጣን ጋር ጨምሮ ቢያጤስበት በሣራ አድሮ ባሉችዋን ይገድልባት የነበረው አስማንድዮስ የተባለው ጋኔን ከሣራ ለቆ ወጥቶ ሄደ ሁለተኛም ሊመለስ አልቻለም። እነርሱም በሰላምና በጤና አደሩ። የጦቢያንና የሣራን ጋብቻ የባረከ ቅዱስ ሩፋኤል ስለሆነ (መልእክ ከብክብ) ይባላል።

የ14 ቀን በዓለ መርዓ ከተፈጸመ በኋላ ግን ጥሬ ገንዘብና የክብት ስጦታ አድርጎ መርቆ ወደ ሀገሩ ሰደደው። ወላጆቹ ጦቢትና አድና ግን በመዘግየቱ ልጃችን ምን አግኝቶት ይሆን? እያሉ ለጊዜው ሳያዘኑ አልቀሩም። ከጥቂት ቀናት በኋላ ሚስቱንና ግመሎቹን ይዞ ሲመጣ በክብርና በደስታ ተቀበሉት። የጦቢያ አባት ጦቢትም ልጅህ መጣ ሊሉት ዓይነ ሥውር ስለ ነበር እርሱን እቀበላለሁ ሲል ስለ ወደቀ ወዲያው ጦቢያ የዓሣውን ሐምትና ጉበቱን ይዞ ስለ ነበር የአባቱን ዓይን ቀባው ወዲያውም ዓይኖቹ ተከፈቱ።

የቅዱሳንን ጸሎት ከሚያሳርጉ ከሰባቱ ሊቃነ መላእክት አንዱ እኔ ሩፋኤል ነኝ። ሲል ገለጠላቸው። እነርሱም ወድቀው የአክብሮት ስግደት ሰገዱለት በመጨረሻም ከጦቢያ ጋር ሄዶ የነበረው መልእክ ቅዱስ ሩፋኤልን የድካሙን

ዋጋ ገንዘብ ለመስጠት ጠሩት እርሱ ግን ጦቢትንና ጦቢያን (ፈጣሪያችሁን አመስግኑ እናንተ እስከ ዛሬ ድረስ ከየት እንደመጣሁ ማን እንደ ሆንኩ አላወቃችሁኝም። የእግዚአብሔር ምሥጢር ግን በክብር ሊገለጥ ይገባል እንጂ ሲሰውሩት ስለማይገባ የእኔን ተፈጥሮና ስም ልነግራችሁ አፈልጋለሁ ተፈጥሮዬ መልእክ ነኝ፤ ሥራዬም የቅዱሳንን ጸሎት ከሚያሳርጉ ከሰባቱ ሊቃነ መላእክት አንዱ እኔ ሩፋኤል ነኝ) ሲል ገለጠላቸው። እነርሱም ወድቀው የአክብሮት ስግደት ሰገዱለት። የአባቶቻቸውን አምላክ እግዚአብሔርንም አመስገኑት። /መጽ. ጦቢት/።

ትምህርት

- እግዚአብሔር እንደማይጥለን ማወቅ ከእምነትህ የተነሣ ቁመኃል (ሮሜ.1÷19)
- ዘወትር መልካም ሥራን መስራት (ሮሜ.12÷13)
- በቅዱሳን መላእክት ተራዳኢነት ማመን አንዳንዶች ሳያውቁ መላእክትን እንግድነት ተቀብለዋልና። (ዕብ. 13.1-2)።

መልእክት

ጦቢት ከእህሉ ከፍሎ ለተራብ የሚያበላ ከልብሱ ቀዶ ለተራቆተ ሰው የሚያለብስ እግዚአብሔርን ዘወትር የሚያመሰግን ለወገኖቹ የሚራራ አሥራት በኩራትን የሚያወጣ ሰው ነበር። በመሆኑም በሥራው ሁሉ እንዲረዳው በችግሩ ጊዜ እንዲያጸናው ቅዱስ ሩፋኤል ተልኮለታል። እኛም በሕይወታችን የጉደለብንን ነገር እንዲሞላልን መንገዳችንን እንዲያስተካክልልን ከክፉ ጋኔን እንዲጠብቀን አማላጅነቱ አይለየን። አሜን!

## የቅዱሴ ምንባብ

ዕብ 7:1

ይሁዳ 1:11

የሐዋ 5:17

ምስባክ :- እግዚአብሔርህ ገህደ ይመጽክ

ወአምላክነሂ ኢያረምም

እሳት ይነድድ ቅድሜሁ /መዝ 49:2/

ወንጌል ማቴ 25:31

«ወንድሞቼ ሆይ ስለ እኛ ጸልዩ:

ከወንድሞች ሁሉ ጋር በተቀደሰ አሳሳም ሰላምታ ተሰጣጡ:

ይህ መልእክት ለቅዱሳን ወንድሞች ሁሉ እንዲነበብ በጌታ አምላችኋሁ።

የጌታችን የኢየሱስ ክርስቶስ ጸጋ ከእናንተ ጋር ይሁን።»


(1ኛ ተሰ 5÷21-28)

ዋቢ መጻሕፍት

- ❖ ሱሌ መላኩ (ሬ/ፕሮፌሰር)፣ የኢ/አ/ተ/ቤ/ክ ታሪክ፣ ብርሃንና ሰላም ማተሚያ ድርጅት አ/አ 1997 ዓ.ም።
- ❖ ጎሩይ ኤርምያስ (መምህር)፣ መዝገበ ታሪክ፣ ክፍል አንድና ሁለት እሌኒ ማተሚያ ቤት አ/አ 1995-97 ዓ.ም።
- ❖ አክሲሊ ብርሃን ወ/ቂርቆስ መጽሐፉ አሚን፣ ትንሣኤ ማተሚያ ድርጅት አ/አ 1946 ዓ.ም።
- ❖ አባ ጎርጎርዮስ (ሊቀ ጳጳስ)፣ የኢ/አ/ተ/ቤ/ታሪክ፣ ትንሣኤ ማተሚያ ድርጅት አ/አ 1991 ዓ.ም።
- ❖ አባ ጎርጎርዮስ (ሊቀ ጳጳስ)፣ የቤ/ክ/ታሪክ በዓለም መድረክ፣ ትንሣኤ ማተሚያ ድርጅት አ/አ 1978 ዓ.ም።
- ❖ ኪዳነ ወልድ ክፍሌ፣ መጽሐፈ ሰዋሰው ወግሥ ወመዝገበ ታላት፣ አርቲስቲክ ማተሚያ ቤት ዓ.ም።
- ❖ የኢ/አ/ተ/ቤ/ክ አራቱ ወንጌላት ትርጓሜ፣ ትንሣኤ ማተሚያ ድርጅት አ/አ 1988 ዓ.ም።
- ❖ የኢ/አ/ተ/ቤ/ክ የቅዱስ ጳውሎስ መልእክታት መጽሐፉ ንባቡና ትርጓሜው፣ ትንሣኤ ማተሚያ ድርጅት አ/አ 1988 ዓ.ም።
- ❖ የኢ/አ/ተ/ቤ/ክ ቅዱሴ ማርያም አንድምታ፣ ትንሣኤ ማተሚያ ድርጅት አ/አ 1983 ዓ.ም።
- ❖ የኢ/አ/ተ/ቤ/ክ መዝሙረ ዳዊት፣ ንባቡና ትርጓሜ ትንሣኤ ማተሚያ ድርጅት አ/አ 1995 ዓ.ም።

- ❖ የኢ/ኦ/ተ/ቤ/ክ ውዳሴ ማርያም አንድምታ! ትንሣኤ ማተሚያ ድርጅት አ/አ 1983 ዓ.ም።
- ❖ የኢ/ኦ/ተ/ቤ/ክ ስንክሳር! ከመስከረም-ጳጉሜ፣ ትንሣኤ ማተሚያ ድርጅት አ/አ፣ 1993/94 ዓ.ም።
- ❖ የኢ/ኦ/ተ/ቤ/ክ ግብረ ሕማማት! ትንሣኤ ማተሚያ ድርጅት አ/አ 1996 ዓ.ም።
- ❖ የኢ/ኦ/ተ/ቤ/ክ መጽሐፈ ግጽዊ! ትንሣኤ ማተሚያ ድርጅት አ/አ 1990 ዓ.ም።
- ❖ የኢ/ኦ/ተ/ቤ/ክ ትንቢተ ሕዝቅኤል ትርጓሜ! ትንሣኤ ማተሚያ ድርጅት አ/አ 1988 ዓ.ም።
- ❖ የኢትዮጵያ መጽሐፍ ቅዱስ ማኅበር፣ መጽሐፍ ቅዱስ! 1980 ዓ.ም።
- ❖ የኢትዮጵያ መጽሐፍ ቅዱስ ማኅበር፣ የመጽሐፍ ቅዱስ መዝገበ ቃላት! 1999 ዓ.ም።

- በማዕበል ውስጥ ያለ ፀጥታ (ስብከት በቪሲዲ)
- የሰማችሁት ቃል ትዝ ይበላችሁ (ስብከት በሲዲና በካሊት)
- ከአንቺ አልለይም (ስብከት በቪሲዲ)
- የሞግብ ሽክም ክፍል አንድ (መጽሐፍ)



መጽሐፍ ቅዱስ የእግዚአብሔር ቃል ነው። ስብከት ደግሞ እኛ ከእግዚአብሔር ቃል የምናዘጋጀው ነው። ስብከታችን በሕይወት እግዚአብሔር ተቆጣጣሪነት ሕይወት የሆነውን የእግዚአብሔር ቃል በአድማጮች ውስጥ ሕይወትን ወደ ሚያቀርብና ለድንነት ያዘጋጃል። ስብከት ይለውጣል፤ ስብከታችን ውበት ካለውና ደስታ ከሚሰጥ ነገር ይበልጣል። የዘለዓለማዊ ሕይወት ጉዳይ ነውና። በመሆኑም ዕለት በዕለት የእግዚአብሔርን ቃል መስበክ ያቆመ ሰባኪ እየከሣ መሄድ ብቻ ሳይሆን የራሱን ነፍስ ማስራብ እንዲሁም የክርስቶስን መንጋ ለመመገብ ያለውን ብቃት እያጣ ነው። ስለዚህ ደቀመዝሙር ዲ/ን አዲሱ ላቀው ለዘመኑ ትውልድ የሚበጅ መጽሐፍ በመጻፉ ሊበረታታ ይገባዋል። ቀጣዩንም እንጠብቃለን። በርታ እግዚአብሔር ይባርክህ!

አባ ኃይለማርያም መለስ (ዶ/ር)  
 በ/ኢ/ኦ/ተ/ቤ/ክ የስብከተ ወንጌልና  
 ሐዋርያዊ ተልዕኮ መምሪያ ኃላፊ

ቤተክርስቲያናችን ከዓመት እስከ ዓመት የምታከብራቸውን በዓላት፣ በቀናትና፣ በወቅቶች የሚገለጹ ሆነው ምእመናን ሃይማኖታዊ ፍቅራቸውን የሚገልጹባቸው ናቸው። ቀናት ለሰው ልጆች ጥቅም ብሎ እግዚአብሔር ራሱ የሠራው ሥርዓት ሆኖ ድንቅ ሥራዎችን ለሕዝቡ የገለፀባቸው ናቸው። እኛ ሰዎች በነዚህ ቀናት እግዚአብሔር ለእኛ ለሰው ልጆች የሰጠንን በዓላት አስታውሰን የምናልፍበት ብቻ ሳይሆን እግዚአብሔር ለዓለም ሕዝብ የሰጠውን የተትረፈረፈ በረከት እና ቸርነት፣ እርቅንና ሰላም እንዲሁም ምሕረትን የምናገኝበት ነው። በመሆኑም ምእመናን በሙሉ ይህ «ፍኖተ ስብከት በኢትዮጵያ ኦርቶዶክስ ተዋሕዶ ቤተክርስቲያን ከአመት እስከ ዓመት» በሚከበሩ በዓላት ታሪክ ላይ የተመሠረተ ትምህርታዊ ስብከት በሚል ርእስ በወንድማችን በደቀ መዝሙር ዲ/ን አዲሱ ላቀው የተዘጋጀው መጽሐፍ ከመጀመሪያው እስከ መጨረሻው በማንበብ ተጠቃሚዎች እንድንሆን ስል በዚህ አጋጣሚ ለመግለጽ እወዳለሁ።

መ/ር ፍሥሐጽዮን ደመወዝ(M TH)  
 በቅ/ሥላሴ ዩኒቨርሲቲ መንፈሳዊ ኮሌጅ  
 የአካዳሚክ ም/ዲን

ሕፃን ተወልዶ ያድጋል፤ ይመነደጋል፤ ከወተት መጋት ወደ ጠንካራው ምግብ ዳቦ ወደ መጉርደም፤ ጥሬ ወደ መቆርጠም ይደርሳል። እንዲሁም ዲ/ን አዲሱ ላቀው በትምህርተ ወንጌል ተወልደህ፤ በተዋሕዶዋ ቤተክርስቲያን በሥርዓት አድገህ ገሊብ ምሥጢርን ተግተህ እነሆ ሃሬ ከዓመት እስከ ዓመት በሰባክያን አንደበት መሰብ ወርቅ እየቀረበ ምእመናንን ከርሃብ ነፍስ የሚጠግቡትን እንከን የለሽ ምግብ እእምሮ መጽሐፍ አቀረብክልን።

«ስብሐት ለአብ ብያለሁ።» ይደልዎሙ ለአብ፤ ወወልድ፤ ወመንፈስ ቅዱስ በሉ። እግዚአብሔር ይስጥልን ከብሉይ ከሐዲስ ባሕር ቀድተህ፤ ከወቅያኖስ ምሥጢር ጨልፈህ አስጎነጨኸን፤ በጠለ ምሥጢር ረጨኸን፤ መንገዱ ለጠፋባቸው፤ ቀኑ ላልተገለጠላቸው፤ ሁኔታው ድንገግገግ ላለባቸው እነሆ የዕለቱ መንገድ በዲ/ን አዲሱ ላቀው ተዘጋጀ።

መ/ር ደጉ ዓለም ካሣ  
 በቅ/ሥላሴ ዩኒቨርሲቲ መንፈሳዊ ኮሌጅ  
 የአዲስ ኪዳን መምህር